

सोमार 16 मे 2022



‘स्वातंत्र्यसमर’, ‘गोमंतक’ पुन:मुद्रीत करतलों

>>2

तिठ्यार

मंत्र्याच्या पुतान केलो बलात्कार
जयपूर: एका 23 वर्सां पिरायेचे तरणाटेचेर राजस्थानचे मंत्री महेश जोशी हांचो पूत रोहीत जोशी हाचेर बलात्कार केल्ल्याचो गुन्यांव दाखल केला. दुबावीत आरोपी राहीत जोशी हाणें लग्नाचें हांयस दाखोवन खूबशे फावटी बलात्कार केल्ल्याचो आरोप पिडीत तरणाटेन केला. ह्या प्रकरणांत आरोपी रोहीत हाका अटक करपा खातीर दिल्ली पुलिसांचो एक पंगड काल सकाळीं जयपूराक पावला. ह्या पुलीस पंगडांत वट्ट 15 पुलीस अधिकारी आसात.

न्यू यॉर्क सुपरमार्केटांत फारपेट; 10 जाणांक मरण
न्यू यॉर्क: न्यू यॉर्कांतल्या एका सुपर मार्केटांत फारपेट जावन 10 जाणांक मरण आयलें. तशेंच खूबशे लोक जखमी जाले. बर्फेलो हांगासरल्या जेफरसन अवेन्यू कुशीक फारपेट जाल्ल्याचें अधिकाऱ्यांनी सांगलें. मजगतीं हल्लेखोराक पुलिसांनी धरला. पुलीस आनी हेर आपत्कालीन सेवांनी हे घडणुकेचेर कारवाय करपाक सुरवात केल्या आनी लोकांनी थंय येवपाचें टाळचें अशें सांगलां.

आयपीएल फिक्सींग? सात दुबावीत सीबीआयच्या ताब्यांत नवी दिल्ली: तीन वर्सां पयलींच्या आयपीएलांतलो निकाल निश्चीत (मॅच फिक्सींग) केल्ल्याच्या आरोपा वयल्यान सीबीआयन सात दुबावितांक कधीत मॅच फिक्सिंगांतल्या दोन स्वतंत्र प्रकरणांत ताब्यांत घेतला. पाकिस्तानांतल्यान मेळिल्ले म्हायतीच्या आदाराचेर 2019 वर्साच्या इंडियन प्रिमीयर लिगेंतल्यो मॅची निश्चीत जायत आशिल्ल्याचें एफआयआरान म्हणिल्लें.

उडव टाकरेची सत्ता वतकूच रश्मी टाकरे वतल्यो बंदखणींत. राणा मुंबय: उडव टाकरे हांचें मुख्यमंत्रीपद आनी सत्ता वतली तेन्ना रश्मी टाकरे ह्यो बंदखणींत वचूंक शकतात अशें खवडक घालपी उलोवप अपक्ष खासदार नवनीत राणा हांणी केलां. उडव टाकरे हांणी म्हाका कसलोच गुन्यांव नासतना बंदखणींत घालें. त्यो वेदना आयजुय सहन करता. उडव टाकरे हांची सत्ता गेल्यार रश्मी टाकरे हांकां बंदखणींत वचें पडलें जाल्यार हांव टाकरे हांकां ‘आतां तुमकां कशें दिसता?’ असो प्रस्न नक्कीच विचारतलें, आनी तो दीस नक्कीच येतलो अशें नवनीत राणा हांणी म्हणलें.

भारत श्रीलंकेक करतलो इंधनाची पुरवण नवी दिल्ली: श्रीलंकेंत निर्माण जाल्ल्या व्हड अर्थीक पैचाक भारतान आतां मेरेन मजत केल्या. आतां भारतान इंधनाची पुरवण करपाचो निर्णय घेतला. ते प्रमाण भारता कडल्यान श्रीलंकेक सुमार चार लाखां परस चड मॅट्रीक टन इंधनाची पुरवण जातली. श्रीलंकेतल्या भारतीय उच्चायुक्तांनी आपल्या ट्रिटराचेर ही घोशणा केल्या.

संपादकीय

फुलत फुल्लें 70 वर्सांनी

तापमान

चडांत चड 35.00
 उण्यांत उणें 27.00

दावखूल

महेश दिवेकार



म्हाका विशिल्लें, मालवण किल्लो, तारकलीं दर्यावेळ दाखयतले, पूण तुमी...

लोकभाशेंत लोकांचो आवाज

भांगरभूंय



>>8

भारतान थॉमस कप जिखलो



कोंकणीन अंतप्रवाह वळखून संघर्श चालू दवरचो संघर्श सोंपयल्यार आमी चळवळीचें सत्व मारतले : हेमा नायक

■ भांगरभूंय । तुकाराम गोवेकार

वें. नाथ पै सेवांगण, मालवण : कोंकणी चळवळीचो पींड हो संघर्शांचो. तो काडलो जाल्यार आमी चळवळीचें सत्व मारतले. हाची जाणीव आमकां आसपाक जाय. चळवळ ही विवीध आंतरप्रवाहांतल्यान वचपाक जाय, ती प्रस्थापीत जाल्यार गोटेता. जर चळवळींत संघर्श ना जाल्यार ती फुडें व्हरपाक कारण उरना. आयज कोंकणी चळवळीन आपले आंतरप्रवाह वळखून संघर्श चालू दवरचो पडटलो, जर ती प्रस्थापितांचे दावणेक बांदली जाल्यार म्युझियम पीस जावन उरतली. ताची संस्कृती जावन मुखार वची ना, अशें मत ज्येश्ठ साहित्यीक हेमा नायक हांणी उक्तायलें. ती हांगा मच्छिंद्र कांबळी माचयेर आयोजीत केल्ल्या अ. भा. कोंकणी परिशदेच्या 32 व्या अधिवेशनाच्या समारोप सुवाळ्यांत मुखेल सोयरी म्हूण उलयताली.

ह्या वेळार मानाचे सोयरे म्हूण सिंधुदुर्ग बँकेचे संचालक व्हिक्टर डॉटस, कार्याध्यक्ष रोनाल्ड बोथेल्लो, कोंकणी परिशदेचे नवे अध्यक्ष उषा राणे, येवकार समिती अध्यक्ष रुझारियो पिंटो हाजीर आसले. ह्या वेळार अरविंद म्हापणकार, दादा मडकयकार आनी सुनंदा कांबळे ह्या कोंकणातल्या कलाकारांचो सत्कार जालो.

कोंणांक आवडूं वा ना आवडूं आयज बाजारवादी वेवस्था देशाचीं सरकारां चलयता. ह्या जागतीकीकरणाच्या आवाठांत जो सशक्त आसा, तोच तग धरतलो. आनी जाचे भितर तांक आसा तोच तिगतलो. ह्या बदलत्या समीकरणां भितर कोंकणीची हस्तक्षेपकारी ताकद आमकां वाडोवंक जाय. आनी आशिल्ल्या संसाधनाचें योग्य नियोजन आमकां करपाक जाय, अशें हेमा नायक हांणी सांगलें.

गोंयात शिक्षणीक आनी अध्येयनांत कोंकणी पावली. कोंकणीच्यो पिळग्यो त्या तालमीं-



तल्यान घडल्यो. पूण ताका जाय आशिल्ले विज्ञाननिश्ठ आनी स्पर्धात्मक माध्यमां बांदावळी कडेन आमचें लक्ष ना. ह्या रचनांतल्यान एखाद्याक कोंकणी अध्यापक म्हण रुजू जावन प्राध्यापक म्हण सेवनिवृत्त जावपाक जाता. पूण हे प्रक्रियेंतल्यान एखादो कोंकणी

(सविस्तर भाशण पान 3 चेर)

प्राध्यापक विश्वविद्यालयाचो कुलगुरू जावपाक शकता काय कितें? ह्या प्रस्नाची जाप कठीण आसा. ताचें कारण म्हळ्यार आयचें स्पर्धात्मक युग प्रमाणां मागता. फाटीं गोंय विद्यापिठान ज्ञान


अश्टतासी कोंकणी साहित्यीक भरत नायक संवसाराक अंतरले

■ भांगरभूंय । प्रतिनिधी

पणजी : कोंकणी साहित्यीक, रंगकर्मी, कवी आनी दिग्दर्शक भरत नायक आयतारा सकाळीं संवसाराक अंतरले. ते फाटलो कांय तेंप दुयेंत आशिल्ले. आयतारा सांता क्रुझ मर्सॅडभुंयेंत दनपरां साडेतीनांक तांचे कुडीचेर निमाणे संस्कार जाले. तांचे पुतणये अभिजीत नायक हांणी मुखारनी दिलो. ह्या वेळार कोंकणी साहित्यीक हजर आशिल्ले. तांच्या मरणाचेर कोंकणी मळाचेर दुख्खाची सया पातळ्ळ्या.

पेशान शिक्षक आशिल्ल्या भरत नायक हांणी साहित्य, नाट्य तशेंच कोंकणी चळवळींत मोलाचें योगदान दिलां. तांणी पिरायेच्या धाव्या वर्सां सावन अभिनयाक सुरवात केली. इतिहासीक, समाजीक, पौराणीक मेळून शंबरक नाटकांनी तांणी प्रयोग केल्यात. छप्पन थिंगळी येसवंत ह्या एकपात्री नाटकाचे तांणी 80 वयर प्रयोग केल्यात. पुंडलीक नायक हांचें नाटक

→ पान 2 चेर



1980 च्या दसकांत बरेंच गाजिल्लें. गोवा कला अकादमी नाट्य सर्तींत अभिनय आनी दिग्दर्शनाची साबार इनामां तांणी मेळयल्यांत. शालेय पुस्तकांनी तांच्यो कविता तशेंच काणयांचो आस्पाव आसा. भारतीय भाशा संस्थान म्हैसूर हे संस्थेन तयार केल्ल्या कोंकणी बालगितां पुस्तकाच्या वावरान गीतकार म्हूण तांणी मोलादीक वांटो दिला. 15व्या अखील भारतीय कोंकणी संमेलनाचे ते येवकार अध्यक्ष आशिल्ले. उगलें मळब ह्या नांवान तांणी हेर कवींच्या साह्यान संस्था स्थापन केल्ली.

नवें शिक्षणीक वर्स 6 जून सावन

ह्या सप्तकांत बारावेचो जाल्यार फुडल्या सप्तकांत धावेचो निकाल

■ भांगरभूंय । प्रतिनिधी

पणजी : कोरोनाची स्थिती सामान्य आशिल्ल्यान नवें शिक्षणीक वर्स स जून सावन सुरू जातलें. पयली ते धावी मेरेनचे वर्ग सोमारा स जूनाक सुरू जातले. इकरावी तशेंच म्हाविद्यालयीन वर्गा विशीं मात अजून निर्णय जावंक ना. धावी तशेंच बारावेचो निकाल जाहीर जाले उपरांत इकरावी तशेंच म्हाविद्यालीन वर्गाची तारीख निश्चीत जातली.

शिक्षण खात्याचे संचालक भूषण सावयकार हांणी ही म्हायती दिली. पयली ते धावी मेरेनचे सगले वर्ग स जूनाक सुरू जातले अशें तांणी सांगलें.

नवें शिक्षणीक वर्स जूनाच्या पयल्या सप्तकांत सुरू जाता. जून म्हयन्यांत पयलो सोमार येता, तेन्ना सावन वर्ग सुरू करपाची प्रथा पयली सावन आसा. अंदू लेगीत ही प्रथा सुरू उरतली. 2020 वर्सा कोरोनाचें



पयलें ल्हार आशिल्लें. हाका लागून सगले वर्ग बंद आशिल्ले. कोरोनाक लागून ऑनलायन वर्ग सुरू करपाचो निर्णय जाल्लो. पयलें ल्हार सोंपले उपरांत णवी ते बारावी आनी म्हाविद्यालयीन वर्ग सुरू जाले. हेर वर्ग थोडो तेप सुरू आशिल्ले. दुसऱ्या ल्हाराक लागून वर्ग परतून बंद करचे पडले. फाटल्या वर्सा (2021) लेगीत जूनांत निर्बाध आशिल्ले. दुसरें ल्हार खर आशिल्लें. हाका लागून जूनांत वर्ग सुरू जाले ना. चवथी उपरांत णवी ते बारावी मेरेनचे वर्ग

सुरू जाले. तशेंच दिवाळी उपरांत हेर वर्ग सुरू जाले. वर्ग सुरू जाता म्हणसर जानेवारींत तिसरें ल्हार सुरू जालें. वासिनीकरण मोहिमेक लागून तिसऱ्या ल्हाराचे तुळेन उणें दुयेंतो मेळ्ळे. तिसरें ल्हार सोंपले उपरांत सगले वर्ग सुरू जाले. कोरोनाक लागून फाटल्या दोन शिक्षणीक वर्सांनी खूबशे शिक्षणीक लुकसाण जालां. अभ्यासक्रम लेगीत उणो करून पुराय करचो पडलो. ह्या शिक्षणीक वर्सा मात वर्ग वेळांत सुरू

→ पान 2 चेर

टाटा उद्देग समूह गोंयांत करतलो गुंतवणूक

टाटा उद्देग समुहाच्या अध्यक्ष़ाची मुख्यमंत्र्या कडेन बसका



टाटा उद्देग समुहाचे बसके उपरांत मुख्यमंत्री डॉ. प्रमोद सावंत, उद्देग मंत्री मॉवीन गुदिन्हो, टाटा समुहाचे अध्यक्ष एन. चंद्रशेखरन आनी हेर.

■ भांगरभूंय । प्रतिनिधी

पणजी : वाहन, निर्मिती, हॉटेल, कपडे, स्टील, सॉफ्टवेर ह्या वाठारांत बरेच उद्देग आशिल्ल्या टाटा उद्देग समुहान गोंयांत गुंतवणूक करपाची तयारी दाखयल्या. टाटाचे गुंतवणुकीक लागून खासगी वाठारांत खूब नोकऱ्यो तयार जातल्यो. खासगी वाठारांत नोकऱ्यो तयार करपाच्या हेतान गोंय सरकारान टाटा समुहा कडेन उलोवणी

केल्या. मुख्यमंत्री डॉ. प्रमोद सावंत हांची टाटा समुहाचे अध्यक्ष एन. चंद्रशेखरन तशेंच हेर सीईओ कडेन बसका जाली. ह्या वेळार नोयल टाटा हाजीर आशिल्ले. राज्याचे उद्देग मंत्री मॉवीन गुदिन्हो, लघू उद्देग संघटणेचे अध्यक्ष दामोदर कोचकार तशेंच राज्यांतले हेर उद्देजक हाजीर आशिल्ले.

गोंय हे नामनेचे पर्यटन थळ आसा.

गुंतवणुकी खातीर गोंय हें योग्य राज्य आसा, अशें मुख्यमंत्री डॉ. प्रमोद सावंत हांणी सांगलें. पर्यावरणपुरक उद्देग सुरू करून राज्यांत टाटा समुहान गुंतवणूक करची, अशी मागणी लघू उद्देग संघटणेन केली.

सीईओ कडेन बसका घेवन गोंयांत गुंतवणूक करपा विशीं आराखडो तयार करपाचे आस्वासन अध्यक्ष एन. चंद्रशेखरन हांणी दिल्ल्याचें गोंय

लघू उद्देग संघटणेन पत्रकांत म्हणलां. टाटा समूह गोंयांत गुंतवणूक करता, जाल्यार तो बरी गजाल आसा. गोंय लघू उद्देग संघटणेचे पुराय सहकार्य आसतलें. आयटी, निर्मिती, स्टील, वाहन हातूंत गोंयांत गुंतवणूक करपाक हरकत ना, अशें लघू उद्देग संघटणेचे अध्यक्ष दामोदर कोचकार हांणी म्हणलां.

वाहनां सयत हॉटेल उद्देगांत टाटा समुहाची गुंतवणूक आसा.



‘स्वातंत्र्यसमर’, ‘गोमंतक’ पुनःमुद्रीत करतलों प्रेरणा घेवपा सारकी व्यक्ती

मुख्यमंत्री: कुमाऊं साहित्य महोत्सवांत ‘वीर सावरकर’ पुस्तकाचें प्रकाशन

■ भांगरभूंय । प्रतिनिधी

पणजी: इतिहास हो सदांच भुतकाळाची योग्य म्हायती दिवपी आसपाक जाय. मात आमच्या दुडेंवान इतिहासाचेर अस्तंत लोकांचो प्रभाव आसा. इतिहासांत ब्रिटीश राजवटीच्या विरोधांत आपले लेखणीच्या माध्यमांतल्यान वीर सावरकर हांणी आवाज काडिल्लो. तांणी 1957 त बरयिल्ल्या स्वातंत्र्यसमर ह्या पुस्तकांत तांणी पयलों हें ब्रिटीशां आड बंद केल्लें. सुदैवान एका गोंयकारा कडेन ह्या पुस्तकाची प्रत आसा. ह्या पुस्तकाचें तशेंच स्वातंत्र्य सैनिकांनी गोंया विशीं बरयिल्ल्या गोमंतक पुस्तकाचें पुन:मुद्रण करतलों, अशें मुख्यमंत्री डॉ. प्रमोद सावंत हांणी सांगलें.

गोंय मनरिजवण संस्थेच्या वाठारांत आयोजीत कुमाऊं ह्या प्रवासी साहित्य महोत्सवाच्या समारोप सुवाळ्यांत मुख्यमंत्री डॉ. सावंत



‘वीर सावरकर’ पुस्तकाचें प्रकाशन करतना मुख्यमंत्री डॉ. प्रमोद सावंत. दावे वटेंतल्यान सुमंत बत्रा, विवेक देवराॅय आनी विक्रम संपत.

उलयताले. ह्या वेळार विक्रम संपत हांणी बरयिल्ल्या ‘वीर सावरकर’ ह्या पुस्तकाचें मुख्यमंत्र्यां हस्तुकीं प्रकाशन जालें. ह्या वेळार तांचे वांगडा महोत्सवाचे संस्थापक सुमंत पात्रा आनी प्रधानमंत्र्यांचे अर्थीक सल्लागार समितीचे अध्यक्ष विवेक देवराॅय आनी लेखक संपत हाजीर आशिल्ले. स्वातंत्र्यवीर सावरकर हे अशे नायक आसात, जांणी ब्रिटिशां आड लडो दिल्लो. तांणी सामकी

खर ख्यास्त भोगली मात स्वातंत्र्या उपरांत आयज मेरेन ते विशीं फटीची म्हायती सांगतात. मात विक्रम संपत हांणी संशोधन करून हें पुस्तक बरयलां. तातूंत सावरकर हांचे जिणेंतल्यो खूबशयो गजाली उजवाडांत येतल्यो. फुडारांत हें पुस्तक एक म्हत्वाचो दस्ताऐवज म्हूण वापरपाक मेळटलो, अशें डॉ. सावंत हांणी सांगलें.

गोंय पुर्तुगेजांचे तावडेंत आसतनाय

■ भांगरभूंय । खबरां मेज

इतिहास मतांचेर आदारीत आसचो न्हय : डॉ. सावंत
भारतीय इतिहासांत पाश्चिमात्य प्रभाव दिसता. इतिबास हो घडिल्ले गजालींचें वर्णन आसचें. तो तथ्यांचेर आदारीत आसचो, मतांचेर आदारीत नासचो. अशें आसल्यारूच फुडले पिळगे मेरेन योग्य म्हायती पावतली. अशें मुख्यमंत्री डॉ. प्रमोद सावंत हांणी सांगलें.

तो भारत देशाचोच एक भाग आशिल्लो. त्या वेळार सावरकर हांणी पुर्तुगेजांचे राजवटींतली गोंयची स्थिती गोमंतक ह्या पुस्तकांत मांडिल्ली. हेच खातीर तांचीं हीं दोनूय पुस्तकां पुनःमुद्रीत करून तीं चडांच चड लोकां मेरेन पावोवपा खातीर देशांतल्या विविध वाचपघरांक भेट दितले, अशें मुख्यमंत्र्यान सांगलें. तशेंच फुडलीं पांच वर्सां हो कुमाऊं महोत्सव गोंयांत आयोजीत करचो, अशेंय तांणी सांगलें.

सावरकर हो भोवप्रतिभाशाली आशिल्ले तरीय ते वादातीत व्यक्तीमत्व आसलें. तांणी अभिनव

भारत सारकी माची निर्माण केली. आपल्या पुराय जिणेंत खूबशा चळवळींचें फुडारपण केलें. हळ्यो साहित्यीक, पत्रकार, क्रांतिकारी अशां साबार तासां आशिल्लो प्रवास बरोवप आपले खातीर खूब व्हड आव्हान आशिल्लें. ताका लागून हें पुस्तक बरयतना आपलोय इतिहासाचो प्रवास जालो. आपल्या कडल्यान सावरकर हांकां ही आदरांजली, अशा उतरांनी लेखक संपत हांणी आपल्यो भावना उक्तायल्यो.

कार्यावळीचे सुरवात विवेर देवराॅय हांणी महोत्सवाची म्हायती दिली. सुमंत बत्रा हांणी उपकार मानले.

डिसेंबर मेरेन सगल्या मतदारसंघांनी कार्यकर्त्यांच्यो जातल्यो बसका: लोबो

■ भांगरभूंय । प्रतिनिधी

पणजी : गोंयांत काँग्रेस घटमूट करपा खातीर खासा कार्यावळींचो आंखणी जातली. ही कार्यावळ केंद्रीय समिती कडल्यान येतली. हाचे पयलीं डिसेंबर मेरेन देरेका मतदारसंघांनी काँग्रेस कार्यकर्त्यांच्यो बसका जातल्यो अशें विरोधी पक्ष फुडारी मायकल लोबो हांणी सांगलें

उदयपूर हांगा काँग्रेसीचे चिंतन शिबिर जालें. ह्या शिबिरात मायकल लोबो तशेंच प्रदेश अध्यक्ष अमीत पाटकार हाजीर आशिल्ले.

उदयपूर हांगा चिंतन शिबिरांत प्रभारी दिनेश गुंडू राव हांचे सयत येथेष्ट फुडाऱ्यांचो भेट जाली. खूबशा जाणांनी मोलाचें मार्गदर्शन केलें. राष्ट्रीय पांवड्यार काँग्रेस कशी घटमूट जातली हाचे चिंतन जालें. राहुल गांधी सगल्या राज्यांक भेटी दिवन सभा घेतले. गोंयांतूय ते येवपाचे आसात. गोंयांतली तांची



कार्यावळ अजून निश्चित जावपाची आसा अशें मायकल लोबो हांणी सांगलें.

काँग्रेस कशी घटमूट जावप शक्य आसा हाचे चिंतन शिबिरांत चिंतन जालें अशे प्रदेश काँग्रेस अध्यक्ष अमीत पाटकार हांणी सांगलें.

महाराष्ट्राचे आदले मुख्यमंत्री पृथ्वीराज चव्हाण, प्रणिती शिंदे, अजय माखन, रजनी पाटील हांचे सयत हेर फुडाऱ्यांची भेट जाली.

तरणाट्यांक पक्षांत हाडपा सयत तांकां चड वाव दिवपाचेर भर आसतलो अशें अमीत पाटकार हांणी सांगलें.

सरपळी मारप्यांक तीन दीस पुलीस कोठडी

म्हापशें: सरपळी मारपाच्या प्रकरणांत पोरणें गोंय पुलिसांनी अटक केल्ल्या दुबावीत मोनू सीताराम सिंग (20, फातार्दी फाट, नाशीक) आनी गौतम उद्धव धापसे (19, सिध्दार्थ नगर, नाशीक) हांकां न्यायालयान तीन दिसांची पुलीस कोठडी फर्मायल्या.

दुबावीत मोनू सिंग हो फूटबॉल खेळगडो खोलीं तिसवाडी भाड्याचे कुडींत रावतालो. फाटल्या स म्हयन्यां सावन तो बेरोजगार आशिल्लो.



असंघटीत कामगारांच्या मेळाव्याक हाजीर आशिल्ले के. प्रकाश, सी. व्ही. राजेश, हरी चव्हाण, उल्हास प्रभू, संजू पाटील, अभिजीत केकरे, रुपेश वाडकार, चंद्रप्पा.

बांदकाम कामगारांनी भारतीय मजदूर संघाच्या बावट्या खातीर संघटीत जावचें के. प्रकाश: असंघटीत कामगारांचो मेळावो उमेदीन

■ भांगरभूंय । खबरां मेज

पणजी: गोंयांत बांदकाम मळा कडेन संबंदीत आशिल्ल्या बांदकाम कामगारांनी भारतीय मजदूर संघाच्या बावट्या खाला संघटीत जावन गोंय सरकाराच्या बांदकाम मंडळा खाला आशिल्ल्या येवजण्यांचो फायदो घेवचो, अशें गोंय प्रदेश भारतीय मजदूर संघ म्हामंत्री के. प्रकाश हांणी सांगलें.

भारतीय मजदूर संघा कडेन संलग्न आशिल्ल्या गोंय प्रदेशांतल्या असंघटीत कामगार महासंघ हे नोंदणी जाल्ले शरवानी संघटणेचो मेळावो 8 मेक मडगांवां जालो. ह्या वेळार के. प्रकाश उलयताले. तांच्या वांगडा माचयेर भारतीय मजदूर संघ विभागीय संघटणमंत्री सी. व्ही. राजेश, गोंय प्रदेश संघटणमंत्री हरी चव्हाण, असंघटीत कामगार महासंघाचे भांडारी उल्हास प्रभू, महासंघाचे

प्रदेश महामंत्री संजू पाटील, अखील भारतीय बांदकाम कामगार महासंघ सचीव अभिजीत केकरे, भारतीय मजदूर संघ गोंय प्रदेश उपाध्यक्ष रुपेश वाडकार, वांगडी चंद्रप्पा हाजीर आशिल्ले.

गोंय सरकारान बांदकाम कामगार मळा कडेन संबंदीत आशिल्ल्या बांदकाम कामगारांच्या आनी तांच्या कुटुंबाक शिक्षणीक, भलायकी आनी हेर कल्याणकारी येवजण्यांचो लाव मंडळा वतीन दितात. गोंयांतल्या बांदकाम कामा कडेन संबंदीत आशिल्ल्या सगळ्या कामगारांक संघटीत करून तांकां गोंय सरकाराचे विविध लाव मेळोवन दिवचे कातीर भारतीय मजदूर

संघान फुडाकार घेतला. ते खातीर भारतीय मजदूर संघा कडेन संलग्न अशा असंघटीत कामगार महासंघ ह्या नोंदणीकृत कामगार संघटणेची स्थापणूक केल्या, अशें के. प्रकाश हांणी सांगलें. गोंय प्रदेश बांदकाम कामगार कल्याणकारी मंडळा वतीन दितात त्या विविध येवजण्यांची म्हायती प्रदेश संघटना मंत्री हरी चव्हात हांणी दिली. विभागीय संघटण मंत्री सी. व्ही. राजेश आनी सचीव अभिजीत केकरे हांणीय ह्या वेळार मार्गदर्शन केलें.

ह्या वेळार बांदकाम कामगारांक गोंय प्रदेश बांदकाम कामगार कल्याणकारी मंडळा कडल्यान मेळिल्ल्या नोंदणी वळखपत्रांचें वितरण केलें. महासंघ महामंत्री संजू पाटील हांणी प्रास्तावीक केलें आनी उपकार मानले. उल्हास प्रभू हांणी सुत्रसंचालन केलें.

मुरगाव पत्रकार लेखक संघान आयोजीत केल्ले ‘रॅव शिल्प’ सर्तीक बरो प्रतिसाद

■ भांगरभूंय । प्रतिनिधी

मुरगांव : मुरगाव पत्रकार लेखक संघा वतीन आयोजीत ‘रॅव शिल्प’ कला सर्तींत व्हडल्यांच्या गटांत शरवानी प्रदीप नायक आनी धाकट्यांच्या गटांत दिव्या कळंगुटकार हांकां फावो जालें. धाकट्यांच्या गटांत दुसरें इनाम कनक नायक, तिसरें ध्यानवी केरकार हांकां फावो जालें. सर्तीचें परिक्षण श्रुती राव हांणी केलें. इनामां भेटोवपाचे कार्यावळीक मुखेल सोयरे म्हणून वास्कोचे उडेजक चंद्रकांत गवस हाजीर आशिल्ले. तशेंच ह्या वेळार मुरगांव पत्रकार लेखक संघाचे अध्यक्ष सुनील

रेंवेंतल्यान शिल्प काडपाची मेकळीक दिल्ली.

व्हडल्यांच्या गटांत दुसरें इनाम संयुक्ता खोर्जुवेंकार, तिसरें हर्ष केरकार हांकां फावो जालें. धाकट्यांच्या गटांत दुसरें इनाम कनक नायक, तिसरें ध्यानवी केरकार हांकां फावो जालें. सर्तीचें परिक्षण श्रुती राव हांणी केलें. इनामां भेटोवपाचे कार्यावळीक मुखेल सोयरे म्हणून वास्कोचे उडेजक चंद्रकांत गवस हाजीर आशिल्ले. तशेंच ह्या वेळार मुरगांव पत्रकार लेखक संघाचे अध्यक्ष सुनील

शेट, सचीव प्रदीप नायक, भांडारी सुभाष राव, सह भांडारी शेखर कळंगुटकार, संघाचे आनले अध्यक्ष संतोष खोर्जुवेंकार, आदले भांडारी मिलिंद काकोडकार, केली फुर्ताडो आनी हेर मानेस्त हाजीर आशिल्ले.

मुखेल सोयऱ्यां हस्तुकीं जैतवंतांक इनामां भेटयलीं. तशेंच सर्तींत वटेकार जाल्ल्या सर्तकांक प्रमाणपत्रां भेटयलीं.

ह्या वेळार मुरगांव पत्रकार लेखक संघाच्या ह्या उपक्रमा बद्दल मुखेल सोयरे चंद्रकांत गवस हांणी तोखणाय केली.

कविता, कथा, बालसाहित्य तांणी बरयलें. ते बरे अभिनेते आशिल्ले. तांणी एकपात्री, नाटक, नाटकुलीं गाजयलीं. भुरग्यां खातीर साहित्य बरयलें. तें सोदपाक आयजूय लोक येतात. विकत घेतात, मंडळाच्या वाचपघरांतल्यान व्हरतात. भरत नायक हांणी कोंकणी चळवळ, राजभास चळवळींत सक्रीय वांटो घेतला. तांचें लिखाण

सडेतोड. सरकार आनी समाजांतले दंभिकतायेचेर तांणी परखडपणान मत उक्तायलें. दुयेंत आसूनय तांणी निमण्या खिणा मेरेन लेखन केलें. संजना पब्लिकेशन्सा वतीन तांचीं पुस्तकां येवपाचीं आसात. तांच्या कार्यांतल्यान आमकां कोंकणी वावुरप्यांक सदांच प्रेरणा मेळटली अशें भाशा मंडळान पत्रकांत म्हणलां.

पुताचो आवयच्या मोगीचेर खुनी हल्लो दुबावीत सुरज चंदन फरार, जखमी मनोज बाग हाचेर गोमेकाँत उपचार

■ भांगरभूंय । प्रतिनिधी

म्हापशें: आवयक पळोवन व्हरून आमकां अनाथ केल्ल्याच्या रगांतल्यान पुतान आवयच्या मोगीचेर खुनी हल्लो केलो. तातूंत मनोज बाग (30, मूळ ओडिसा) हो गंभीर जखमी जाला. ताची भलायकी हुस्काची आसा. जाल्यार सुरज तीर्थ चंदन (ओडिसा) हो दुबावीत फरारी आसा. प्रेतसवाडो वेलीं वाठारांत ही घडणूक घडली.

आयतारा फांतोडेर 1 ते 2.30 वरांच्या सुमाराक हो खुनी हल्ल्याची घडणूक घडली. फियादी घरधनी धर्मान्ना मदर हाच्या घरांत भाड्याचे कुडींत मूळ ओडिसाचो जखमी बाग हाचे सयत चंदनाचें कुटुंब रावतालें. दुबावीत आरोपी आनी जखमी दोगूय हेरां वांगडा भाड्याचे कुडींत न्हिदिल्ले.

फांतोडेर 2.30 वरांच्या सुमाराक दुबाविताचे भयणीची मांय बाथरूमांत वचपा खातीर उठली. त्या वेळार कुडींत

रगत पातळिल्लें तिका दिसलें. रोखडेंच तिणें हेरांक उठयले. तेन्ना मनोज बाग हो रगताच्या कोंडांत बेशुद्ध पडिल्ल्याचें दिसलें. ताचे तकलेचेर धारदार हत्यारान हल्लो केल्लो. तशेंच कुडींतल्यान दुबावीत सुरज गायब आशिल्लो. घर धनयाक आपयले उपरांत ताका 108 एम्बुलन्सींतल्यान जिल्हो हॉस्पिटलांत उपचारा खातीर व्हेलो. थंयच्यान ताका रोखडोच गोमकाँत व्हेलो. हॉस्पिटलांतल्यान हे घडणुकेची म्हायती मेळटाच म्हापशें पुलीस उपनिरीक्षक योगेश गडकार, हवालदार सुशांत चोपडेंकार आनी सांगात्यांनी घडणुकेचे सुवातेचेर येवन पंचनामो केलो.

मेळिल्ले म्हायती प्रमाण जखमी मनोज बाग आनी दुबावीत सुरज तीर्थ चंदन हे दोगूय बेलदारपदा ओडिसाचे नागरीक. चार वर्सां आदीं दुबाविताचो बापूय भायर पडिल्लो. ते उपरांत दुबाविता सयत तीन भावांक घरा सोडून ताची आवय घर सोडून गेल्ली.

ब्लॅक स्पॉटांचेर पुलीस दवरात म्हापशें पालिकेचें म्हापशें पुलिसांक पत्र

■ भांगरभूंय । प्रतिनिधी

म्हापशें: म्हापशें पालिका वाठारांतल्या वेगळ्यावेगळ्या ब्लॅक स्पॉटंचेर कोयर उडोवपाचे प्रकार चालूच आसात. ह्या प्रकाराचेर आळाबंद घालचे खातीर गोवा नाँन बायोड्रीगडेबल नियंत्रण कायद्या प्रमाण ब्लॅक स्पॉटंचेर कोयर उडोवप्यांचेर दंडात्मक कारवाय करची, अशी विनवणी आनी मागणी म्हापशें पालिकेन म्हापशें पुलिसां कडेन केल्या. उपनगराध्यक्ष चंद्रशेखर बेनकार

हांणी हे संबंदीचें पत्र म्हापशें पुलीस निरीक्षकाक दिलां. पालिकेन शारांतले कोयर उडयतात ते साबार वाठार ब्लॅक स्पॉट म्हूण जाहीर केल्यात. लोकांनी थंय कोयर उडोवचो न्हय हे खातीर ब्लॅक स्पॉटचें बागो भशेन सोबितोकरण केलां. तरी लेगीत कांय लोक थंय कोयर हाडून उडयतात. हाचेर उपाय म्हूण अशा ब्लॅक स्पॉटंचेर पुलीस दवरचे आनी कोयर उडयतल्यांत धरून तांचे कडल्यान दंड वसूल करचो, अशें पत्रांत म्हणलां.



भलायकी केंद्राच्या वाठारांत कळमेल्ल्यो अॅम्ब्युलन्सी. निवृत्ती शिरोडकार)

कासरवणर्या अॅम्ब्युलन्सी कळमेल्ल्यो

■ भांगरभूंय । प्रतिनिधी

पेडणें: करदात्यांचो घामा कश्टाचो पयसो सरकार आनी सरकाराची यंत्रणा कशी उदकांत घालतात हाची ताजी देख कासरवणर्या हॉस्पिटल वाठारांत पायस मारल्यार दिसता. थंय कितल्योश्योच अॅम्ब्युलन्सी कळमल्ले स्थितींत पडल्यांत. त्या व्हानां कडेन सरकाराचें आनी भलायकी खात्याचीय आडनदर जाल्या.

पेडणें म्हालांतल्या लोकांचे भलेयकेची बरे तेरेन सेवा करपाक मेळची, ह्या उद्देशान सरकारान कासरवणें भलायकी खातें तीं कावलाक दिनात आनी दुरुस्तूय करिनात, हे खातीर थळाव्या लोकांनी अजाप उक्तायलां.

सरकारान लोकांच्या, दुयेंतींचे सेवे खातीर भेटिल्ल्या व्हानांची देखरेख त्या त्या खात्याच्या अधिकाऱ्यांनी करपाक जाय आशिल्ली. ती करूंक ना आनी वेळार दुरुस्तीय करूंक ना. हाका लागून लाखांनी रुपया खर्च करून घेतिल्ल्या व्हानांक सध्या पांच हजारांचें लेगीत मोल उरूंक ना, अशें लोकांचें म्हणणें आसा. कासरवणच्या मुळाव्या भलायकी

केंद्रांत सात ते आठ अॅम्ब्युलन्सी कळमल्ले स्थितींत पडून आसात जाल्यार एक ते दोन लोकांचे सेवे खातीर चालू आसात. कावलाक दिवपाच्या व्हानांचो योग्य तेरेन विलो लायनासतना भलायकी केंद्राच्या वाठारांत त्यो तश्योच कित्याक दवरल्यात, असो प्रस्न ह्या हॉस्पिटलांनी येवपी लोक विचारतात.

मोपा आंतरराष्ट्रीय विमानतळा लागसार आशिल्ल्या भलायकी केंद्राची अवस्था बाबत जाल्या. कामगारांक मुळाव्या उपचारा खातीर ह्या केंद्रांत दाखल करतात. ह्या भलायकी केंद्राच्या भोंवतणी झिलींचें रान जालां. तशेंच ह्या वाठारांत कसलीच निवळसाण वाळगिल्ल्याचें दिसना. भलायकी मंत्र्यान हातूंत लक्ष घालून थळाव्या आमदाराचे मजतीन ह्या भलायकी केंद्राची दुरुस्ती करची, अशी मागणी मोहन सडेंकार हांणी केल्या.

पंचायतीचे इमारती खातीर ह्या वाठारांतली सुवात सुचयल्या. ह्या वाठारांत वाडिल्ल्यो झिली आनी रानवटी झाडां काडून निवळसाण करची. वाठार निवळ आसलो जाल्यार दुयेंसां पयस पळयत. ते खातीर पावसळ्या आदीं ह्या वाठाराची निवळसाण करची, अशी मागणी सडेंकार हांणी केल्या.



फुल फुल्लें 70 वर्सांनी

भारतान 25 जून 1983 दिसा केन्नाच हारुंक नाशिल्ल्या वेस्ट इंडिजा कडल्यान प्रुडॅन्शियल वर्ल्ड कप हातासलो आनी देशांत क्रिकेटीचें ल्हारुच आयलें. फुडल्या कांय वर्सांनी आमी बऱ्योच सर्ती जिखल्यो. भारतांत क्रिकेट, फुटबॉला वांगडाच तिसरो खेळ तळागाळांत रिगला, तो म्हणल्यार बॅडमिंटन. प्रकाश पडुकोणान पयले खेप 1980 त ऑल इंग्लंड सर्त जिखली. 2001 त पुलेला गोपीचंदान ताच्या पावलांचेर पावल दवरलें. पयल्या क्रमांकाचे खेळगडे जावपाचे भाय्य तांकां तशेंच सायना नेहवाल, सिंधू हांकांय मेळ्ळें. आयज लोक व्यायामा खातीर बॅडमिंटन खेळटा आसले, तरी ह्या खेळांत भारतांत नेटान मुखार वचत आसा, हें जाणवता. थॉमस कपाच्या 70 वर्सांच्या काळांत भारतान काल इतिहासिक कामगिरी केली. आमी ही सर्त जिखली. ती पसून 3-0 अशा फरकान. ते खातीर खेळगड्यांक आनी तांच्या प्रशिक्षकांक परबीं फावतात.

बॅडमिंटन खेळांत शेक आसा तो पूर्वे कडल्यान देशांचो. खास करुन मलेशिया, इंडोनेशियाचो. थॉमस करंडांत भारत सेमी फायनल, फायनलींत केन्नाच पावंक नाशिल्लो. मात हे

खेपे 14 फावटीं ही सर्त जिखपी इंडोनेशियाक आमी हारयले. तेय 3-0 अशे एकतर्फी. लक्ष्य सेन, किदांबी श्रीकांत आनी तिसरी मॅच चिराग शेट्टी, सात्विक साईराज रांकीरेड्डी हांणी जिखून ही सपनांतली कामगिरी केली. आमच्या देशांत बॅडमिंटनाचें फूल मदीं माल्लें संध जाल्लें. सायना नेहवालाक लागून बॅडमिंटन खेळ परत वयर सरलो. पी. व्ही. सिंधून हालींच्या वर्सांनी नांव जोडलां. ती बॅडमिंटनांत संवसारीक वस्ताद जावपी पयली भारतीय. दोन तिणें ही कामगिरी केली. ऑलिंपिक्सांतूय फाटोफाट दोन पदकां तिणें जिखल्यांत. नांव घेवपा सारके साबार खेळगडे आसात. ज्वाला गुट्टा, अश्विनी पोन्नाप्पा, अर्पणा पोपट, सैय्यद मोदी, नंदू नाटेंकार आनीक जायते. संवसारीक बॅडमिंटन मळाचेर आमच्या कांय खेळगड्यांचें नांव पयल्या 10 खेळगड्यांच्या वळेरेंत आयलां. कालच्या जैतान आमकां संद आसा, पूर्वे कडल्यान देशांच्या मुखार धांव घेवपाची. मात ते खातीर जाय जिद्द, कश्ट..... आनी सामकी म्हत्वाची गजाल

राष्ट्रीय, आंतरराष्ट्रीय पांवड्याचेर एक तरी सर्त जिखतलो हो हावेस मनांत बाळगून रातदीस येल्न करचे. शिस्त, सतत सराव, मेहनत आसल्यार ही कामगिरी करप अशक्य न्हय. सरात मुखार.

मसलत

भारतात पर्यटनाक वाव आनी संद

कोरोनाच्या काळात जगांतल्या 10 देशांतले 33 लाख पर्यटक भारतातल्या साबार पर्यटन थळांचेर भोवपाक आयिल्ले. विशेश म्हणल्यार हातूंत 61 हजार अमेरिकनांचो आसपाव आसलो. देशात कोरोना आडचे नेम खर आसूनय पर्यटक भारतात आशिल्ले. केंद्रीय गृह खात्याच्या आंकड्या प्रमाण 2020 ते 2021 ह्या काळांत लागीं- लागीं 33 लाख पर्यटक भारतात आयले. ह्या देशांनी ब्रिटन, बांगला देश, कॅनडा, पुर्तुगाल, इराक, फ्रान्स, कोरिया, अफगाणिस्तान, अमेरिका आनी जर्मनी ह्या देशांचो आसपाव आसा.

25 मार्च 2020 ते 27 मार्च 2022 हीं दोन वर्सां कोरोना उद्रेका खातीर व्हिसाचेर खर निर्बंध आशिल्ले. ते भायर कोरोना काळांत वंदे भारत आनी एअर बबल अंतर्गत विमान सेवा चालू दवरिल्ली. आयजूय बी भारतांत परदेशी नागरिकांक वाव आसा. सैम सुंदरतेन नटिल्ली ही भूंय. खूब किल्ले, गड आसात. पुराणकालिन संस्कृताय आसा. विस्तुत आनी सुंदर देवळां, चर्ची, मशिदी आसात. रानां, वेगवेगळीं वस्तुसंग्रहालयां आसात. राजस्थानातले पोरणें राजवाडे, गोंय, केरळांतलें सैम, हिमाचल आनी काश्मीरांतली शिंयाच्या दिसांतली सोबिताय. ह्यो गजाली पर्यटकांक आकर्शित करतात. ह्या भायर पर्यटकां खातीर विदेशी चलन मेळटा. थळाव्यांक रोजगार मेळटा. प्रवाशांची येरादारी केल्ल्यान तांकां पयशे मेळटात. पर्यटनाक लागून प्रत्यक्ष आनी अप्रत्यक्ष रोजगार खूब मेळटा. ताचो आमी फायदो घेवपाक जाय. मात अतिथी देवो भव मतींत धरुन. पर्यटकांक आमी लुबाडले, तोपी घाली जाल्यार ते परत आमच्या देशांत येवचे नात, हें आमी लक्षांत दवरुंक जाय.

भारतांत आसा तितली विविधताय जगातल्या खंयच्याच देशांत ना. ते खातीर सरकारान विदेशी तशेंच देशी पर्यटकांक चडांत चड संख्येन आकर्शित करप गरजेचें आसा.

शांताराम वाघ
9623452553


करियर

मार्गदर्शन जर योग्य वेळार मेळत तर करियराच्याच नजरेन न्हय तर सगल्याच नजरेन तुमकां योग्य दिका मेळटा. सरकारी महाविद्यालय केंपेंच्या प्राचार्य भट्टाचार्य आनी करियर मार्गदर्शनाचे कोर्सूच 2019९ सावन सुरु केलो, जाचो लाव गांवगिऱ्या वाठारांतल्या २३ विद्यार्थ्यांनी घेतलो. पदवी मेळ्ळे उपरांत विद्यार्थी जाय त्यो परिक्षा दितात हें खरें, पूण दुर्लक्षित आशिल्ल्या फाट्यांच्या परिक्षेची तयारी आसप तसेच मार्गदर्शन मेळप लेगीत महत्वाचें. म्हूण सरकारी कॉलेज केंपेंतल्या प्राचार्य डॉ. जॉयदीप भट्टाचार्य तशेंच ही येवजण फुडें हाडपाक यत्न करपी प्रा. नावू वरक हांणी युपीएससी आनी गोवा पब्लिक सर्व्हिस कमिश्नाची परिक्षा अश्यो दोन परीक्षा नजरे फुडें दवरुन 2019 सालांत परवडपा सारकी फी घेवन कोर्स चालीक लायलो. ताचो लाव २३ गांवगिऱ्या विद्यार्थ्यांनी घेतलो. कॉलेजी मदले तज्ञ तशेंच दिल्लीचे अणभव आशिल्ले दिनेश अहिर राव हांकां ह्या कोर्साचे मार्गदर्शन दिवपाक आफयल्ले. प्रा. वरक, जो आतां पीएचडी करता एका गांवातल्यान आयला. फुडें तो मुंबय गेलो. रुईया कॉलेजांत शिकलो. दिल्लीकूय वचून आयलो. ताका अशा परिक्षांची वळख गांवगिऱ्या विद्यार्थ्यांक दिवची कशें दिसलें आनी संद मेळतकूच कॉलेजातल्या प्राचार्य आनी हेर सांगात्यांक घेवन हो उपक्रम चालीक लावपाचो यत्न केलो. ह्या कोर्स भितर विद्यार्थ्यांक परीक्षेची तयारी कशी करप? तशेच तुमची मानसिकता कशी राखप? हांचेर उजवाड घाला. बरेच खेपो विद्यार्थी शिकलेलो आसता, पूण परिक्षेचें ताका तंत्र खबर आसताच, अशें ना आनी ताका लागून परीक्षे विशीं भिरांत पातळटा. देखून ह्या प्रकारचो कोर्स गरजेचो आसा ती गरज केपे सारक्या कॉलेजीन पुराय केली. तांचे सगल्यांचें अभिनन्दन .

आयज खंयच्या शिक्षणा भितर तुमी जर प्रवेश घेतलो तर प्रवेश परिक्षा दिवशी पडटा आनी रोजगार खातीर वेगळ्या परीक्षेक तोंड दिवचें पडटा, पूण हांचे एक तंत्र आसा, ताची तयारी कशी करप, हाची म्हायती संकेत-स्थळांचेर आसली तरी सगल्यां मेरेन ती पावताच अशें ना. गांवगिऱ्या

असले उपक्रम जाय

आयज हो विषय अत्यंत म्हत्वाचो जाला. शाळां भितर हो विषय व्हेलो तर विद्यार्थ्यांक चड उपेग जातलो. हेर राज्यांनी सर्त परीक्षेची म्हायती शाळांनी दिवपाची व्यवस्था आसता. हांगा परवडपा सारखी फी आकारुन ती करुं येता.



विद्यार्थ्यांचे तर प्रश्न वेगळेच आसात.केंपें वाठारांत गांवगिरे विद्यार्थी चड आशिल्ल्यान तांकां ह्या विंगड विंगड परिक्षांची म्हायती मेळप ही खरीच गरज आसा. ह्या कॉलेजाच्या राज्यशास्त्र फाट्यान 2019 सावन प्राचार्य प्राची नायक आनी मागीर जॉयदीप भट्टाचार्य हांच्या मार्गदर्शना सकयल एक सर्टिफिकेट कोर्साची मांडावळ करुन विद्यार्थ्यां कडल्यान काय रक्कम घेवन ताची लागवण केली. दर बिरेंस्तार, शुक्रार आनी शेनवार ह्या दिसा 2 ते 5 ह्या वेळार हो खाशेलो अभ्यासक्रम कॉलेज घेतालें. विद्यार्थ्यांक म्हायती दिवपाक अणभवी तज्ञ निमंत्रित केल्ले, तांच्या वांगडा भासाभास करपाची संद विद्यार्थ्यांक मेळ्ळी. हातूंत तांणी

म्हणल्यार राजकारण मुक्त संघटना. कारण गेलीं 30-40 वर्सां ह्यो संघटनां फुडाऱ्यांच्या हातांत आसात. त्यो आदल्या खेळगड्यांच्या हातांत दिवपाक ते कित्याक तयार नात, तें कळना. फाटीं खेळां संघटनांचेर फक्त राष्ट्रीय खेळगड्यांकूच नेमपाचो निर्णय जाल्लो. मात ती फायल कोण उशापोंदा घेवन न्हिदला तें कळना!

गोंयांत बॅडमिंटनाची स्थिती तशी वायट ना. हालीं अनुरा प्रभुदेसाय आनी तनिशा क्रास्टो हांणी राष्ट्रीय, आंतरराष्ट्रीय

पांवड्याचेर बरी कामगिरी केल्या. कोरोनाक लागून बॅडमिंटना सयत सगल्याच खेळांक धपको बसला. ताचो परिणाम खेळगड्यांच्या प्रशिक्षणाचेर जाला. गोंय सरकारान (केंद्रांनूय) बॅडमिंटनाक अर्थिक तेंको दिवपाचो वेळ आयला. उंचेल्या दर्ज्याचें प्रशिक्षण घेवपा खातीर खूब दुडू मोडचो पडटा. विदेशांत सर्ती खातीर वतलो जाल्यार लाखांनी जाय. ताका लागून हौस म्हूण वा राज्य पांवड्या मेरेन खेळगडे खेळटात. मागीर



जाल्यार तांच्यांतलो कोणूय भामतो आसल्यार बरो सापडलो हो बोरुडो कातरुंक अशें म्हणटलो. नागयतलो, फटयतलो, त्रासांत घालतलो. इंग्लीश वावूंक, बरोवंक, उलोवंक कळ्ळें म्हणटकच प्रस्नूच येता. जितली बरी फडफडीत इंग्लीश, तितलो तूं ह्या नाटकी जगांत सुरक्षीत.

गोंयांत कोंकणीच्या कितल्या बाबांक कितली इंग्लीश येता खबर ना. वाचन ना जातकच ज्ञानसं-पन्नतेंत तो फाटीं उरता. मागीर कायचेकाय समर्थन जाता. गॅड (complex) आनी अज्ञात भंय वा फोबिया हातूंतल्यान ह्यो कायलोळ्यो उप्रासतात. आमकां कांयच उद्देग ना म्हूण हे कोंकणी करतात, बरयतात अशें कांय अर्दकुट्यांक दिसता. हांवूय एक कोंकणीचो मुकेशबाब. एक बरो चरचरीत अणभव सांगता. एका

घरा बसतात. देशा खातीर खेळपाक मेळ्ळें जाल्यारुच नांव जाता. पूण, ते खातीर राज्य, राष्ट्रीय पांवड्याचेर पयलीं चकचकपाक जाय. सरकारान बॅडमिंटन संघटना आनी स्टार खेळगड्यांक इनामां दिवचींच, पूण गांवांगांवांनी खेळपी 15 वर्सां सकयल्या भुरग्यांक मैदाना सयत, सगल्यो सुविधा दित जाल्यार नवे बॅडमिंटन खेळगडे घडपाक वेळ लागचो ना. कांय खेळ, तांचें प्रशिक्षण फक्त गिरेस्तांकूच परवडटा, अशें जाणकारांचें मत. उद्देगपती मजत करतात, म्हूण हे खेळ तिगून उरल्यात, हें मान्य करचेंच पडटलें! काल थॉमस करंड सर्त जिखपी पंगडाक एक कोटी रुपया इनाम दिवपाची घोशणा खेळां मंत्रालयान केल्या. तशीं इनामां, अनुदानां सरकारी, खाजगी शाळांच्या पंगडांक कित्याक दिवचीं न्हय? कारण भोवतेक खेळगड्यांनी शाळेच्या पावंड्याचेर नांव जोडलां. सारें, उदक घाले बगर झाडां वाडनांत, खेळ- खेळगड्यांचेंय तशेंच!

आवड म्हूण सगल्यांनी बॅडमिंटन खेळचेंच, पूण राष्ट्रीय, आंतरराष्ट्रीय पांवड्याचेर एक तरी सर्त जिखतलो हो हावेस मनांत बाळगून रातदीस येल्न करचे. शिस्त, सतत सराव, मेहनत आसल्यार ही कामगिरी करप अशक्य न्हय. सरात मुखार.

होमखण

कंपनीत म्हाका केन्नाय अनुवाद वा हेर ट्रेनिंग दिवपाक आपयताले. थंय एक मॅनेजर आशिल्लें. तें लंडनाक जल्माक येवंक ना वा ताची पिराय थंय वचूंक ना. पक्कें गोंयकार. पूण म्हजे कडेन कायम इंग्लीशींत उलोवप. ताच्या तोंडा वयलो भाव पळेल्यार, बाकिच्या बाबां भशेन मुकेशबाब लेगीत इंग्लीश कातरतकच बोमो कसो बाविल्लेवरी वोग्गी पडटा. हें स्पश्ट दिसतालें. पूण हांवें हां, हूं, ऊं करुन थातूरमातूर वयले वयर जापो दिवन ताका ताच्या कथीत इंग्लीश प्रभुत्वाचो, कथीत जैताचो आनी म्हज्या सादेपणाचो आनंद घेवपाक दिलो. अशें आनीक एकदां घडलें. तिसऱ्या खेपे ताणें इंग्लीश सुरु करनाफुडें हांवें साहित्यीक इंग्लीश भाशेची बांसरी सुरार तालार वाजोवची तशी वाजयली. उलयत रावलं. थरथरलें. ताका अनपेक्षित हें. पंदरा मिनाटं तरी हांव इंग्लीशींत उलयलों. एक पॉज घेवन थांबलों. शुद्ध कोंकणी उलोवंक लागलें. एक

उतर इंग्लीश ना. आज तें मेळ्ळें जाल्यार कोंकणीच उलयता. हांव मुद्दम इंग्लीश उलयता. हांकां कांय स्पेलिंगां आनी शब्दार्थ कळचेनात. कोंकणी मनशाक कमी समजुपाची मस्ती ही. इंग्लीशींत बडबडप म्हळ्यार आपूण शाणो आसता अशें ना. इंग्लीश ही ज्ञानभाशा. वेव्हार वेपाराची भाशा. मेडीकल, इंजिनियरींग, हेर विज्ञान इंग्लीशींतूच शिकतात. कोंकणीचेर कडक प्रभुत्व जाय, इंग्लीशीचेरुय पकड जाय.



मुकेश थळी, फोंडें

सुमार पन्नास कोंकणी कथा हांवें इंग्लीशींत केल्यो आनी हजारांनी वाचकां मेरेन पावयल्यो. कथासाहित्य तें. बातम्यो अणकारपा इतलें सोंपें न्हय. इंग्लीशीचे लाव हेविशीं शेंकड्यांनी अणभव सांगूं येतात. तुर्ताक इतलें देमायज...

म्होंवा बोट

जेवण

जेवणार वा जेवले उपरांत शीत अळणी जालां, हुमण खार जालां, भाजी पचपचीत जाल्या, अशें केन्ना कोणें म्हणचें न्हय... कित्याक तर अन हें पूर्णव्हरा. ह्याच अन्नाक लागून आमी आज जगतात. आमच्या आंगांत रगत भोंवता तें ह्या अन्नाक लागून. आमचे कुडीक बळगें दिता तें हें अन्न. जेन्ना एक रांदपी वा घरांतली अस्तुरी कश्ट करुन हें अन्न शिजयता तेन्ना तें जेवण जाता. देखून अन्नपुर्णा देवीचें आनी रांदप्याचें उपकार कोणें विस्रचे न्हय...

आपणे शिजयल्ल्या जेवणाचीं कोणें तोखणाय करची अशी अपेक्षा करची न्हय, कित्याक जाय ती फट तोखणाय. जेवण हें बरें वा वायट नासता, जेवण हें जेवण आसता. ज्या जेवणान एका भुकेल्ल्याचें पोट भरता तेंच खरें जेवण... खाणावळींत जर तुमी घरच्यां सयत जेवणाक गेलीं तर जितलें जेवंक शकतात, तितलेंच मागोवचें. चड मागोवन तें पिडुरे करचें न्हय. अन्नाची नाशाडी नाका. जेवण उरलेंच जाल्यार तें घरच्या माजरांक वा सुणीं बी आसल्यार तांकां व्हरूंक लजचें न्हय, उरिल्लें जेवण मोनजातीक दिवन पुण्य मेळोवचें.

जेवण हें मनशाचे कुडी खातीर खूब म्हत्वाचें. तें मेळोवपाक मनशाक कश्ट करचे पडटात. देखून मनशान शेतकामत्या भशेन काम करचें आनी राजा भशेन जेवचें. अशें कोणें तरी म्हणलां. कोणूय जर जेवता तेन्ना ताका वायट उतरांनी उलोवंचें न्हय. तो रगान जेवण वयल्यान अर्द्या पोटान उठतलो अशें करचें न्हय. जेवताना ताचें जेवणाचें ताट वा पान काडून घेवचें न्हय, अशें करुन पातकाचो भागीदार जावचें न्हय. मनशान स्वताय केन्ना जेवणा वयलो मदींच उठचो न्हय, जेवणाचें ताट रगान शेवटून मारचें न्हय. तशें करुन जेवणाचो अपमान करचो न्हय..

अविनाश कुंकळकार

7875237830

■ **मुद्रक आनी प्रकाशक प्रमोद आचार्य** हांणी प्रुडंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट

प्रिंटर्स प्रा. लिमिटेड, प्लॉट नं. **234**, थिवी इंडस्ट्रीयल इस्टेट करसावाडो, म्हापशें-गोंय हे सुवातेर **छापून** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)

■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फ़ोन नं. **2405952**.

■ **ई-मेल:** bhaangarbhuin@gmail.com (बातम्या खातीर) bhaangarbhuineditorial@gmail.com / (लेख आनी

साहित्या खातीर) / bhaangarbhuinadv@gmail.com (जायरातीं खातीर). ■ **सुचोवणी:** अंकात व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.

सांखळे भौशीक भलायकी केंद्राक राष्ट्रीय पुरस्कार

दुयेतींची सेवा आनी हेर सगळ्या पांवड्यार उत्कृश्ट : मुख्यमंत्र्यान भेटयलीं परबीं



साखळे भौशीक भलायकी केंद्राचे डॉ. उत्तम देसाय हांचे वांगडा डॉक्टरांची टीम आनी हेर कामगार. (विशांत वझे)

■ भांगरभूंय । प्रतिनिधी

दिवचल: भलायकी मळार तशेंच हेर परिक्षणांत, दुयेंतीचे गुणवत्तेचेर आदारून मुल्यांकनांत सांखळेच्या भौशीक भलायकी केंद्राक खाजगी सरकारी मळार 87टक्के गुणां वांगडा राज्यांत पयलो क्रमांक आनी मानांकन फावो जालां. राष्ट्रीय पांवड्यार शेकड्यांनी जाल्ल्या गुणवत्ता परिक्षणांत ह्या भलायकी केंद्रान दरेका मुल्यांकनांत व्हड उपलब्धताय मेळयल्ल्यान ह्या

केंद्राची निवड केल्या.

ह्या केंद्राच्या येसा खातीर मुख्यमंत्री डॉ. प्रमोद सावंत हांणी भलायकी अधिकारी डॉ. उत्तम देसाय आनी तांची पुराय डॉक्टरांची टीम, तशेंच विभागांतले सगळ्या कामगारांक परबीं भेटयल्यां.

सांखळे भलायकी केंद्रांतले सगळे डॉक्टर, तांची टिमोन हे गुणवत्ता दर्जो, दुयेतींची सेवा, अँबुलन्स, नितळसाण, वखदां उपचार आनी पुराय कामाची पद्दत ह्या सगळ्या पांवड्यार तांकां बरे गूण फावो

जाले. तशेंच दुयेतींचे सेवे वेळार दिवपी वागणूक तशेंच हेर पांवड्यार डॉ. उत्तम देसाय आनी तांचे सगळे टिमोची तोखणाय करता तितली उणीच, अशें म्हणून मुख्यमंत्री डॉ. सावंत हांणी पुराय टीम आनी भलायकी खात्याक परबीं भेटयलीं.

राष्ट्रीय पांवड्यार भलायकी मंत्र्या वतीन हो सर्वे केल्लो. शेकड्यांनी पांवड्याचेर विचार करून ताची योग्य तपासणी तठस्थपणान करतात. शेकड्यांनी निकश तपासतात. हातूंत भलायकी सेवा, वखद, उपचार,

दुयेतींची सेवा, अँबुलन्स, सगळ्या विभागांतली सेवा, नितळसाण, वागणूक, डॉक्टर, नर्सी, कामगारांची वागणूक, वेवस्थापन तशेंच हेर जायत्यो गजाली तपासतात. सगळे तरेची गुणवत्ता तपासून सांखळे भलायकी केंद्राक 87टक्के गूण फावो जावन राज्यांतले उत्कृश्ट सेवा दिवपी हॉस्पिटल म्हणून ताची निवड जाली.

हे विशीं सांखळे सामाजीक भलायकी केंद्राचे अधिकारी डॉ. उत्तम देसाय हांचे कडेन संपर्क केलेो

तेन्ना तांणी, ह्या केंद्राची जाल्ली निवड हातूंत सगळ्या विभागाचे कर्मचारी आनी पुराय टीम म्हणून 115 परस चड वांगड्यांचें योगदान आसा. तशेंच भलायकी मंत्री विश्वजीत राणे, भलायकी खात्याचे सगळे अधिकारी, मुख्यमंत्री आनी संबंदीतांचें योगदान आशिल्ल्याचें तांणी सांगलें.

ह्या येसा बद्दल सांखळे हॉस्पिटलाचे डॉ. उत्तम देसाय आनी पुराय टिमोक साबार मळगेल्यान परबीं भेटयतात.

वास्को रवींद्र भवनांत प्रशिक्षणार्थींक भेटयलीं प्रमाणपत्रां

■ भांगरभूंय । प्रतिनिधी

वास्को: वास्कोच्या रवींद्र भवनांत फाटलीं स वर्सां पेटी, तबलें, कथ्थक नाच तशेंच हेर कलेंत प्रशिक्षण घेवपी प्रशिक्षणार्थींक प्रमाणपत्रां भेटोवन भोवमानांत केले. ह्या वेळार रवींद्र भवनाचे अध्यक्ष जयंत जाधव, कार्यावळ अधिकारी बरेश नायक, पेटी प्रशिक्षक बाबू गडेकार, तबलें प्रशिक्षक दामोदर धारगळकार, कथ्थक नाच प्रशिक्षिका नागरला च्यारे हाजीर आशिल्लीं.

ह्या वेळार प्रशिक्षणार्थींनी विवीध कार्यावळी सादर केल्यो. तांणी पेटी,



प्रशिक्षणार्थी वांगडा अध्यक्ष जयंत जाधव, बरेश नायक, बाबू गडेकार, दामोदर धारगळकार, नागरला च्यारी.

तबलें, पखवाज एकोडें वादन सादर केलें. भावगीतां, भक्तीगीतां, नाट्यगीतां

वांगडा विरीध रगांतले अभंग, गौळणी सादर केल्यो.

ह्या वेळार बाबू गडेकार (पेटी), रोकेश नायक, यश पालव, प्रकाश राऊळ

(पखवाज), दामोदर धारगळकार (तबलें) संगीत साथ केली.

फाटल्या स वर्सांनी प्रशिक्षणार्थींक अनिकेत तोरस्कार, नारायण मांद्रेकार (गायन), रोहित बांदोडकार (तबलें) हांणी मार्गदर्शन केलें. ज्या प्रशिक्षणार्थींनी फाटलीं स वर्सां पेटी, तबलें, कथ्थक नाच आनी हेर कलेचें प्रशिक्षण घेतलें. तांकां तांच्या मळार विशारद पदवी घेवपा खातीर रवींद्र भवन आपल्या प्रशिक्षकांच्या मार्गदर्शनाखाला यत्न करतले, अशें आस्वासन जयंत जाधव हांणी दिलें. अनिता कोचेंकार हांणी सुत्रचालन केलें.

दिवचलकार समस्या सुटपाची पळयतात वाट

पोरसूं लागवडीक उदक नाशिल्ल्यान लुकसाण

बदलपी हवामानाक लागून साबार पिकांक धोको निर्माण जाला

■ भांगरभूंय । प्रतिनिधी

दिवचल: दर वर्सा पोरसूं लागवडीच्या माध्यमांतल्यान गोंवगिर्या वाठाराजतले शेतकार मिरसांग, कांदो, वाल तशेंच हळसांदे अश्या खूबश्या गजालींची लागवण करून पुरमेत करतात. तशेंच नेमान ताज्जी भाजीय विकतात. जाय तेन्ना पडपी पावस आनी विचित्र हवामानाक लागून अर्दू 30 ट्रे लेगीत पीक नाशिल्ल्यान दिवचल म्हालांतले सुमार 3 हजार शेतकारांक बरेंच लुकसाण सोंसचें पडलां. मयेंचे शेतकार विश्वास चोडणकार हे दर वर्सा व्हड प्रमाणांत मिरसांग, कांदाचें पीक घेता. तांकां बरो फायदोय जाता. पूण अर्दू आपूण पुरायन लुकसाणेंत आशिल्ल्याचें तांणी सांगलें.

मिरसांग, कांदो, हळसांदे आनी हेर पिकाक कीड लागली. हवामानांत बदल जाल्ल्यान पिकाक धोको निर्माण जाल्ल्याचें तांणी सांगलें.

सखाराम पेडेंकार हांणी, अर्दू पोरसाची लागवड केल्ली. ही सगळी मेहान्त उदकांत गेली. मिरसांगेचें पीक व्हडा प्रमाणांत असून लेगीत पावसाक लागून ह्या पिकाची वाट लागली. अशे

तरेन शेकड्यांनी कश्टी शेतकारांची मेहनत उदकांत गेल्ल्याचें तांणी सांगलें.

नानोड्यां, साळ, लाटंबारसे, आमोण्ण्य, न्हावेली, कुडणें, पिळगांवां, नावें अश्या खूबश्या वाठारांतल्या पिकांची लागवड जाय तेन्ना पडपी पावसाक आनी हवामानाक लागून इबाडिल्ल्यान बरेंच व्हड लुकसाण सोंसचें पडलां.

गांवगिर्या वाठारांतले चडशे लोक आपले जमनींत वा हेरां कडल्यान कराराचेर जमीन घेवन मिरसांग, भाजी, कांदो आनी हेर पिकांची लागवड करतात. वालांच्यो बियो, हळसांदे हांतल्या पुराय वर्साच्या पुरमेताची तयारी जायत आसता. सुक्यो मिरसांगो, गांवठी कांदाच्यो मोवळ्यो विकून तशेंच आपल्या खातीर वर्साची तयारी करून दवरतात. अशें गांवगिर्या वाठारांतले शेकड्यांनी शेतकार करीत आयल्यात. पूण अर्दू पोरसूं लागवड संकटांत आयिल्ल्यान बरेंच व्हड लुकसाण जालां. हाचो आडावो शेती खात्यान घेवन, तशेंच सरकारी पांवड्यार मजत दिवपाची मागणी शेतकार करतात.

दिवचल म्हालांत कच्चे उदक जाय तितलें उदका पुरवण वेवस्थेंत मात साबार चुको

■ भांगरभूंय । प्रतिनिधी

दिवचल: दिवचल म्हालांत कच्चे उदक जाय तितल्या प्रमाणांत मेळटा. पूण हें उदक वाटपाची जी वेवस्था आसा तातूंत बर्योच चुको जाल्ल्यान खूबशे कडेन उदकाचीं पायां फुटून खूबश्या उदकाचो इबाड जाता.

जाय तितलें उदक आसून लेगीत लोकांक उदकाची वाट पळोवंची पडटा. अस्नोडें, सांखळे, पडोशें प्रकल्पांतल्यान ह्या म्हालाक उदकाची पुरवण जायत आसता. पूण हांगचीं खूबशीं उदकाचीं पायां पोरणों जात्र्यांत. ताका लागून गळटी लागता. एके कडेन पाय फुटल्यार तें सारकें करता म्हणसर दुसरे कडेन फुटून उदकाचो इबाड जाता. ताका लागून खात्याचे कर्मचारी लेगीत उबगल्यात.

अस्नोडें प्रकल्पाक 120 एमएलडी उदक तिळारी धरणांतल्यान येता. पूण हें उदक नेमान येनाशिल्ल्यान सदांच बोंदेंस आनी पर्वरी म्हालांत उदकाची पुरवण जायना हें चित्र पळोवपाक मेळटा.

साळ न्हंयचेर पंपींग स्टेशन उबारिल्ल्यान व्हड प्रमाणांत कच्चे उदक उपलब्ध जाता. आदलीं सगळीं उदकाचीं पायां काडून ते सुवातेर नवीं पायां बसयल्यार, तशेंच थारायल्ल्या वेळार उदकाचें नियोजन करून ताची पुरवण करपाचेर विशेश लक्ष



अंजुणें धरण. (विशांत वझे)

दिल्यार खूबश्यो समस्या सुडल्यो, अश्यो प्रतिक्रिया हांगचे लोक दितना दिसता.

मुख्यमंत्री डॉ. प्रमोद सावंत हांणी पाळी, अमठाणे, धुमशें मिनी प्रकल्प मंजूर केल्यात. हांगचीं कामा बेगीनूच चालीक लावपा खातीर फाटपुरवण सुरू आशिल्ल्याचें दिवचल आमदार डॉ. चंद्रकांत शेट्टे हांणी सांगलें.

मे म्हयनो अर्दो जावन गेल्ल्यान अंजुणें धरणाची पातळी उणी जाल्या. आमठाणें धरणांत साळ न्हंयचें उदक पंपींग करून साठयता आनी उपरांत अस्नोडच्या प्रकल्पाक दिता. सद्या सावरधाट, वडावल, लाटंबारसे, साळ, धुमशें पाळी, सुली आनी हेर वाठारांत नेटान

मयें वाठारांतल्या कांय सुवातांचेर आजूनय उदकाची समस्या जाणवता. थंय उदकाचीं पायां घालपाचें काम पुराय जावपाचे वाटेर आसा. म्हालांतल्या सगळ्यां घरांक पांच वरां तरी नेमान उदक मेळचें. चौवीस वरां उदक दिवपाची घोशणा करचे परस सगळ्यांक नेमान उदकाची पुरवण कशे तरेन करतले हें विशीं नियोजन करप गरजेचें, अशें मत दिवचलचे नगराध्यक्ष कुंदन फळारी हांणी उक्तायलें.

उदकाची पुरवण जातना दिसना. व्हड प्रमाणांत गळटी जाल्ल्यान नवीं पायां घालपाची गरज आसा.

सावरधाट हांगा परत परत उदकाची समस्या निर्माण जायत आसता. हांगचो हो प्रस्न सोडोवपाची गरज आसा, अशें मत झिल्ल वरक हांणी उक्तायलें.

सध्या अंजुणे धरण पातळी 76.11 मिटर आशिल्ल्यान चाळीस दिसांचो



संवसारीक नर्सी दिसा भोवमानीत केल्ल्या विंदा कोरगांवकार, अलका नायक, संध्या बांदकार, राजश्री नायक, ओसलंडा वाझ, नाझारेत वाझ ह्या नर्सी वांगडा जुझे डिसा, राजू चोडणकार, राजेंद्र कामत, विपीन कारापूरकार, उमेश प्रभुगांवकार, रोहिदास वांयगणकार, राजेश कामत तारकार आनी भालचंद्र आमोणकार.

जायन्ट्स ग्रुप ऑफ पणजी वतीन नर्सींचो भोवमान

■ भांगरभूंय । खबरां मेज

पणजी: जायन्ट्स ग्रुप ऑफ पणजी वतीन संवसारीक परिचारिका दीस हालींच फोमेंतो सभाघरांत मनयलो. हे कार्यावळीचे मुखेल सोयरे म्हणून भलायकी खात्याचे आदले संचालक डॉक्टर जुझे डिसा हाजीर आशिल्ले.

ह्या वेळार जुझे डिसा हांचे हस्तुकीं अलका नायक, सेवानिवृत्त मॅट्रॉन ओसलंडा नाझारेत वाझ फर्नांडीस,

वॉर्ड सिस्टर संध्या संदेश बांदकार, वॉर्ड सिस्टर राजश्री रोहिदास नायक, वॉर्ड सिस्टर आनी विंदा गोविंद कोरगांवकार, स्टाफ नर्स हांचो भोवमान केलो.

मुखेल सोयरे डिसा हांणी, नर्सी कडेन भरपूर ज्ञान आनी विवीध कुशळटाय आसता. तीं हे ज्ञान आनी कुशळटाय विकसीत करपाक खूबशीं वर्सां घालयतात. पुराय वेळ कठीण वातावरणांत काम करतात,

अशें सांगून जायन्ट्स ग्रुपाच्या ह्या उपक्रमाक तांणी येवकार दिलो.

सुर्वातेक ग्रुपाचे अध्यक्ष राजू चोडणकार हांणी सोयऱ्यांक आनी भोवमान केल्ल्या मानेस्तांक येवकार दिलो. भोवमान केल्ल्या मानेस्तांनी आपलें मनोगत उक्तायलें. हे कार्यावळीक ग्रुपाचे हेर वांगडी राजेंद्र कामत, उमेश प्रभुगांवकार, नाझारेत वाझ, विपीन कारापूरकार, रोहिदास वांयगणकार हाजीर आशिल्ले.



वाडे कुर्डी हांगा शिमित्रेच्या सोबितीकरणार्चें उक्तावण करतना खासदार फ्रांसीस सार्दीन, जितेंद्र नायक, रजनीकांत नायक, जुजेफीना रॉझीगीस, जुजीन डिकॉस्टा आनी हेर मानेरस्त. (संदीप मापारी)

शक्य आसा तीं सगळीं कामां करतलों वाडे कुर्डी शिमित्रेच्या सोबितीकरणाचें उक्तावण फ्रांसीस सार्दीन हस्तुकीं

■ भांगरभूंय । प्रतिनिधी

सांगें : खासदार निर्भोतल्यान ज्यो ज्यो सुविधा आसात त्यो घेवपा खातीर लोकांनी फुडाकार घेवचो. आयज कामाच्यो फायली फुडें धुकलनात. कारण हें सरकार झेम्पो काडटा. ताका लागून उदरगतीच्या मळार आमी खूब फायो आसात. तुमचें कसलेंय काम

आसल्यार म्हजें घर तुमचे खातीर उक्तें आसा. जें कितें आपल्या कडेन शक्य आसा तीं सगळीं कामां करतलों अशें खासदार फ्रांसीस सार्दीन हांणी म्हणलें. ते ह्या वेळार वाडें कुर्डी हांगा शिमित्रेच्या सोबितीकरणाचें उक्तावण कार्यावळीक मुखेल सोयरे म्हणून उलयताले. ह्या वेळार तांचे वांगडा कॉंग्रेस गटाध्यक्ष जितेंद्र नायक,

रजनीकांत नायक, जुजीनो डिकॉस्टा, पंच वांगडी जुजेफिना मास्कारेन्हस, फादर, इंजिनियर, कॉन्ट्रक्टर आनी हेर मानेरस्त हाजीर आशिल्ले. 29 लाखां परस चड रुपया खर्च करुन वाडें कुर्डी हांगचे शिमित्रेचें सोबितीकरण खासदार निर्भोतल्यान केलें. हे खातीर गांवच्या लोकांनी खासदार सार्दिन हांचें उपकार मानले.



भरत : कोंकणी रंगमाचये वेलो चमत्कार



संजीव वेरेंकार

9422643629

आयज कांय लोक चळवळींत आयल्यात, तांतले कांय जाण पयसो, मान मेळना जाल्यार भाशेचें काम करपाक तयार नासतात. ताचो हांव विचार करता तेन्ना भरताचो निसुवार्थी वावर दोळ्यां मुखार येता.

कवी प्रकाश नायक हांणी कोंकणी माचये वेलो अभिनय सम्राट भरत नायक गेल्ल्याची दुखदिणी खबर आयतारा सकाळीं दिली आनी काळजांत घस्स जालें. कोंकणी नाट्य चळवळ, भाशीक चळवळ आमच्या आयचे नवे पिळगेत प्रत्यक्ष पळोवक ना. राजभास आंदोलनातलो भरत हिरो. ताचो आनी म्हजो फाटल्या 40-42 वर्साचो संबंद. कोंकणीक लागूनच भरत म्हाका भेटलो. तो तेन्ना गोवा वेल्ला रावतालो. पेशान कोंकणी शिक्षक. कवी, लेखक म्हणूनय ताचें योगदान आसा. ज्या काळार कोंकणी नाटक निग्तेंच कुस परतूक लागिल्लें त्या काळार नाटककार पुंडलिक नायक हांकां नट म्हणून भरत भेटलो आनी तांच्या नाटकांक नवचैतन्य हाडून दिवपाचें काम भरतान केलें. भरत म्हजे नदरेंत उरलो तो अभिनय सम्राट म्हणूनच. नामनेचे लेखक, अनुवादक आनी श्रेश्ठ दिग्दर्शक प्रकाशबाब थळी हांणी ह्या भोवगुणी नाट्य कलाकाराचेर लेख बरयल्लो. तांणी भरताची केल्ले तोखणायेन भरताच्या दोळ्यातल्यान दुकां कशीं आयलीं तीं हांवें आनी मुकेश थळीन प्रत्यक्ष पळयल्यांत. 40 वर्सां आदीं राज्यांतल्या विद्यालयांची कोंकणी नाटकुल्यांची गरज भागोवपाचें काम भरताचे लेखणेन केलां तें विसरूक जावचेंना. गोवा कला अकादेमीची नाट्य सर्त बंद पडटाशी जाली तेन्ना अशोक भोसलो, अ. उ. नायक, ज्योती नावेलकार सारक्या कलाकारांक घेवक सर्त चालू उरची म्हूण नाटकां दिवन खूब व्हडलें काम

ताणें केलां. कोंकणी पुस्तकांचो काल्या- जात्रांनी प्रसार करपा खातीर म्हजे सारक्यांक वांगडा घेवन तो जात्रांक मांड घालून बसला. पुंडलिक नायकाचो 'छप्पन थिंगळी येसवंत' हो एकपात्री माचयेर हाडून ताणें अभिनयाचो एक चमत्कारच त्या काळार दाखयलो आनी तांतल्यान कितलेशेच रसिकांक कोंकणी नाटक आनी एक पात्री म्हणून कितें ताचें दर्शन घडूंक पावलां. ह्या एकपात्रीच्या सादरीकरणा वेळां वेलो म्हजो अणभव बरोवपाचो मोह म्हज्यान टाळूक जायना. छप्पन थिंगळी येसवंत म्हळ्यार एक हमाल. मानाय. बशी वयल्यान सामान देवोवपी, चडोवपी. एक तांबरेत घेवन खाकी कलसांव, बानयन आनी खांदार तुवालो उडोवन भरत हो प्रयोग फकत माचयेरूच न्हय जाल्यार बस थांग्यार लेगीत करतालो. लोक गर्दी करून तोखेताले. ताणें ह्या एकपात्रीचे शंभरांवर प्रयोग केले. म्हजो तसो नाटकां कडेन संबंद ना. कोणाचो विश्वासूय बसचोना ह्या प्रयोगाक लागपी संगीत टेपरेकांडां वेत्यान वाजोवपाचें काम हांवें त्या काळार सात- आठ खेपे केलां. ह्या प्रयोगान येसवंत भर्जी आनी च्यान काकण बुडोवन खाता असो एक प्रसंग आसा. एका प्रयोगाक वतना हांवें ताका विचारलें. कांण, भर्जी बी घेतल्या मरे काय म्हण, भरत खो खो करून हांसलो. इतले प्रयोग करुनय भर्जी आनी काकणां खरीं खायना हें तुका कशें कळना काय म्हूण. हांव च्याट पडलो. असो हो गुणी कलाकार. पुंडलिकाच्या 'मुक्तताय'तलो भाटकार, सूर्य सांवटांतलो दत्तभावोजी जांणी पळयला, तांकां भरताचो अभिनय आसा. तेन्नाचे आमदार लुईजीन फालेरो हांणी विधानसभेंत मांडिल्लें कोंकणी राजभाशेचें विधेयक राणे सरकारान भायर उडयल्या उपरांत कोंकणी समाजाक खुबळावन घालपा खातीर बाबली नायकाक घेवन भरतान जाग्रुताय करूक नाशिल्ली जाल्यार आंदोलन पेटचेंच नाशिल्लें तें पेटलें म्हूण कोंकणी राजभास जाली. आठवे वळेरेंत गेली आनी आतां गुगला मेरेन पावली. कोंकणी चळवळ भरताक विसरूक शकना. कोंकणीच्या मळार आमच्या भरतान नवे लोक हाडपा खातीर संघटक म्हणूनय खूब काम केलां. कोंकणीचे फुडारी नागेशबाब करमली हे ताचे मार्गदर्शक. आयज कांय लोक चळवळींत आयल्यात, तांतले कांय जाण पयसो, मान मेळना जाल्यार भाशेचें काम करपाक तयार नासतात. ताचो हांव विचार करता तेन्ना भरताचो निसुवार्थी वावर दोळ्यां मुखार येता. नाटकाचे प्रयोग करून सावड्ड्यां सारक्या गांवांनी पड्डे पांगरूक घेवन तो न्हिदला आनी सकाळी फुडें स्कुटर घेवन सांताक्रुज विद्यालयांत कसो वतालो तें हांवें पळयलां. त्या काळार अशे कार्यकर्ते मेळ्ळे म्हूण कोंकणीक जैतां मेळूंक पावलीं.

फाटल्या पंधरा- वीस वर्सांच्यान ताचें आरोग्य सारकें नाशिल्लें. नाटकां कडल्यान भरत पयस जाल्लो. पूण कविता वा हेर लेखनात तो सक्रीय आशिल्लो. पूण हालींच्या काळांत भरत सामकोच अलिप्त जाल्लो. आमचो अॅथनी वाझ मात ताका अर्दीं मदीं आदार करपा खातीर बांबोळें ताच्या घरा वतालो. फोनूय तो हालीं घे नाशिल्लो. खरें म्हळ्यार मालवण संमेलनात ताची गैरहजेरी म्हाका जाणवल्ली. सोंपेपणान संमेलन तो चुकय नाशिल्लो. भरत एक चळवळीतलें बहू आयामी विनोद बुद्धी आशिल्लें एक व्यक्तिमत्व. तांचे योगदान पळयल्यार चळवळीन ताचेर तसो अन्याय केला, अशें हांव म्हणन. आयच्या काळांत देवळांतल्या प्रसादाच्या दोण्या मेरेन हात वयर करीना जाल्यार तो मेळना. बदलत्या काळांत विकसीत जाल्ल्या समाज माध्यमां कडेनय ताका जुळोवन घेवक जमलेंना. तो अलिप्त जावपाक तेंय एक कारण जालें, अशेंय हांव म्हणटा. तो इतले बेगीन वचपाचो न्हय. पूण तें आमच्या हातांत ना. ताचे फाटल्यान ताची घरकान कल्याणी आसा. हें दुख्ख पचोवपाक देवान ताका ताकद दिवें, अशें मागून म्हज्या ह्या लागींच्या मित्राक हांव आर्गां ओंपता.



कोंकणीचो निश्ठावंत सेवक

कोंकणी संघटक, कवी, नाटककार आनी कोंकणीचो निश्ठावंत सेवक, आयज आमी एका लागींच्या इश्ट कवीक वगडायला. तांच्या आत्म्यांक शांती मेळू

निलबा खांडेकर, कवी

नाट्य चळवळ अनाथ

भरत नायक हे आत्म चैतन्यांचो साक्षात्कार घडोवपी कवी आसले. भरत नायक हे नाट्य चळवळींतलो बुनियाद फातर आसलो. मना मना हो तांचो 1982 त पयलो कविता झेलो उजवाडायिल्लो. एका तेंपार तांच्या व्यक्तिमत्वाक आनी सृजनशीलतायेक तेज आयिल्लें. मना मना चल सोडून, येवं नाका परतून उरतां हांव, संवसारांत घुस्पून. तांच्या मरणान नाट्य चळवळीक क्षती जाल्या. तांकां नमज्यायेची आर्गा

विशाल खांडेपारकार, कवी

कोंकणी चळवळींत व्हड योगदान

भरत नायक हो अश्टतासी कलाकार आशिल्लो. नाटकां बरोवपा सयत अभिनय तशेंच ताणें दिग्दर्शन लेगीत केलां. कोंकणी चळवळींत ताचें योगदान व्हड आसा. ताका म्हजी आर्गा.

मुकेश थळी, साहित्यीक

साहित्यांत व्हड योगदान

भरत नायक आनी म्हजो कोंकणी चळवळीक लागून संबंध आयलो. नाटक, साहित्य हातूंत ताणें व्हड योगदान दिलां. ताका म्हजी आर्गा

संजीव वेरेंकार, ज्येश्ठ कवी

‘लळितक’ चळवळीची याद जाता

भरत नायक म्हाका ‘लळितक’ ह्या कोंकणी चळवळीची याद करून दिता. सेनापती नागेशबाब करमली हांचे सुपीक तकलेंतल्यान अवतरिल्ली ही कल्पना साकार करपांत भरत, तानाजी हळर्णकार, रमेश वेळुस्कार, अशोक भोंसलो, तुकाराम शेट आनी अशे कितलेशेच तरणाटे फुडें सरले. कोंकणी साहित्याची चळवळ ह्या मार्गान तांणी गोंयच्या गांवागांवांनी, खांची कोनशाक पावयली. छप्पन ठिगळी यशवंत बरोवन सादर केल्लें जाणें पळयलां, तातेंतलो एक भाग्यवान हांव! तांणी विनोदी एकांकी बरयल्यात. तांची पड से पावसा पड ही पावसाक जाय तसो पडपाचें ल्हान भुरग्यांचें स्वातंत्र्य दिता. भुरग्यां खातीर रुचीक कवनां, काणयो, नाटकुलीं ताणें बरयल्यांत. कोंकणी भाशा मंडळाचो वावर केला. तुका कोंकणी मनीस कसोच विसरूंक शकना भरत! बाब म्हणल्यार भुंवयो उंचावन, मान वळोवन, मिश्यांतल्यान मिश्कील, छदमी स्मयल. भरत नायक पेटंट. म्हजी तांकां नम्रज्यायेचीं आर्गा.

डॉ. राजेंद्र हेगडे

कलेच्या मळार दुःखाचें सांवट

भरत नायकाच्या अचकीत मरणान कलेच्या मळार दुःखाचें सांवट पातळ्ळां. एक भोवहुन्नरी कलाकार. कवी,लेखक, नाटककार, अभिनय सम्राट आमकां अंतरलो. भोव दुख्ख जालें.

- ज्ञानपीठकार दामोदर मावजो

बरो अभिनेतो

भरत बरो अभिनेतो. जेन्ना कोंकणी भास साबार मळांचेर आपलें पावल दवरपाक सोदली तेन्ना भरत नायक उत्कृश्ट कलाकार म्हूण कोंकणी मळार वावुरतालो. तशेंच ताणें गोंयांतल्या प्रेक्षकांक आकर्शीत केलें. ‘छप्पन थिंगळी’ एकपात्रीचे ताणें आपल्या अभिनयांतल्यान 100 प्रयोग करून नांव मेळयलें. इतलें न्हय तर नाटकांतल्यान ताणें मुखेल पात्राची भुमिका करून लोकां मदीं प्रभावी व्यक्तिमत्वाची म्हत्वपूर्ण छाप पाडली. तरी आसतना खंत आसा ताका कोंकणी समाजांत फावो तसो मान सन्मान मेळ्ळो ना. ताका म्हजीं नमज्यायेचीं आर्गा.

हेमा नायक, साहित्यीक

कोंकणींतले खांपे वावुरपी

भरत नायक हे कोंकणींतले एक खांपे वावुरपी आनी नाट्यलेखक. राजभास चळवळींत तांचो सक्रीय वांटो आसा. सुरवेच्या काळार तांणी कोंकणीचो खूब संघटनात्मक वावर केला. तांच्या नाटकुल्यांनी कोंकणी भास आनी चळवळ कोंकणीच्या तळागाळांत पावयली. तरणाट्यां मदीं आनी शालेय भुरग्यां मदीं कोंकणीची गोडी लायली. तांच्या मरणान एक खडेगांठ वावुरपी आनी नाट्यलेखकाक कोंकणी भास मुकल्या. तांच्या जिवितांत तांकां फावो आशिल्ले मान- सन्मान मेळूंक पावले नात हाची खंत आसा.

डॉ. जयंती नायक, लोकवेद अभ्यासक

तरणाट्यांक दिली उर्बा

भरतबाब कोंकणी मळार नांव करून गेलो. तरणाट्यांक उर्बा दिली. तो म्हजो एक बरो घट इश्ट ‘उक्तें मळब’ संस्था घडोवन ताणें तरणाट्यांक उर्बा दिली. तीन दिसांचें कविता फेस्त घडयलें. ताका म्हजीं आर्गा.

अॅथनी वाज, कोंकणी वावुरपी

मानाचे नखेत्र निखळ्ळें

भरत नायक हो एक खडेगांठ कोंकणी मोगी. कोंकणी भाशे संबंदीत सगल्या चळवळींनी उत्स्फूर्त वांटो घेवपी. कवी, नाटककार भरतबाब ‘उगतें मळब’ संस्थेचे एक संस्थापक. नॅशनल बूक ट्रस्टाच्या बालसाहित्य पुरस्काराचे ते मानेली. कोंकणी साहित्य मळा वयले मानाचे नखेत्र निखळ्ळें.

नयना आडारकार, कवियत्री

एक बरो संघटक

भरत नायक एक नाटककार, कवी आनी बालसाहित्यकार. तसो तो कलेच्या जाग्या मळार मुखार आशिल्लो. तो एक बरो संघटक. ताचें बालसाहित्य भुरग्यां मदीं लोकप्रीय. ताका एनसीईआरटीचो बालसाहित्य पुरस्कारूय मेळ्ळा. असो लेखक आमच्या मदल्यान गेलो हाचें खूब वायट दिसता.

माया अनिल खरंगटे, कवियत्री

अश्टताशी कलाकार

म्हजो जिवाभावाचो इश्ट, ज्येश्ठ अश्टताशी कलाकार, नाटककार, कवी, एकांकीकार, कोंकणी राजभाशे खातीर, घटक राज्या खातीर, कोंकणी घटनेच्या आठव्या परिशिश्टांत वचची म्हणून आपल्या जिवाचें रान करपी चळवळो भरत नायक आयज आमचे मदीं ना. तांच्या आत्म्याक चिरशांती मेळू, अशें सैमाकडेन मागतां.

प्रकाश नायक

उगत्या मळबाचो ध्रुव तारो निखळलो....

2006 त हांव गल्फांतल्यान गोंयांत परत आयलो. सोळा वर्सां विदेशांत राविल्ल्यान खुबश्या जाणा वांगडा सातको संपर्क तुटिल्लो. विदेशांत आसतना हांव निकतोच ल्हान ल्हान कविता बरोवंक लागिल्लों. टी. बी. कुन्हा सभाघरांत उगतें मळब हे संस्थेचे भोवभाशीक कवी संमेलन आसतलें अशी हांवें एकदां दिसाळ्यांत बातमी वाचली. ते सांजेर हांव टी. बी. कुन्हा सभाघरांत गेलों. थंय सुनील पालकार, जॉन आगीयार आनीक धा बारा कवी जमिल्ले. त्या दिसा कोंकणींतलो कवी, लेखक, नाटककार, कलाकार भरत नायक म्हाका पयले फावट मेळ्ळो. कविता सादर करपाक म्हजो नंबर आयलो तेन्ना भियेत भियेत हांवें म्हजी कविता सादर केली. सगल्यांनी कवितेक बरी दाद दिली. कवी भरत नायकान म्हाका बगलेक बसोवन म्हजी बरी वासपूस केली. कविता सातत्यान बरयत रावपाचो उपदेश केलो. म्हयन्याच्या निमण्या मंगळारा जावपी उगतें मळबाच्या कवी संमेलनाक नेमान येवपाचो आग्रो केलो.

मागीर कितलींशींच वर्सां हांव नेमान उगत्या मळबाच्या कवी संमेलनांक वचत रावलों. सुरवातीक कडकडट्या दिमयांनी आनीक धडधडट्या मळजान कविता सादर करपी आमकां नव्या कवींक भरत नायक सरान आत्मविश्वासाची देणगी दिली. भरत नायक सरांचें उगतें मळब आमचे एक कुटुंब कशें जालें.

पयसुल्ल्या पयसुल्ल्या गांवांनी कवी संमेलनां, कवी भोंवड्यो, कोजागिरी रातीक कवितांच्यो कार्यावळी चालूच उरल्यो. मदीं कांय वर्सां पयलीं तांकां

काळजाचो आताक आयलो, तरी आसतना जिवाची पर्वा करी नासतना ताणें आपली कोंकणी कवितेची सेवा अखंडीत चालू दवरली. आमी भारताचे भुरगे, अशें हांव तांकां अभिमानान सांगतालों. तांकां आमचो अभिमान दिसतालो. तांच्यो हलक्यो फुलक्यो काळजाक तांतकुतल्यो करपी, सगळ्यांक आपले जिणेंतले दुख्ख विसरूंक लावपी तांच्यो कविता सगळ्यांक आवडटाल्यो. हास्य कविता हो तांचो आवडटो प्रकार आसलो. हास्यकवी संमेलनांनी तांकां पयसुल्यान आमंत्रणां आसतालें. भरत नायक सरान उगत्या मळबाचे माचये वयल्यान खूब कवी घडयले. आमचे भशेन खूबशे कवी घडये एक दोन वर्सांनीच कवितेचो सांगात सोडपाचे, पूण आमचे भितर सातत्य राखपाक शिंवाचो वांटो भरत सरांचो आसलो. कवितेक तांची शाबासकी मेळप म्हटल्यार एक अवॉर्ड मेळलां शें आमकां दिसतालें. आमचें पिळगेचे उगत्या मळबांत येवपी कोंकणी कवी भरत साराच्या सदांच उपकारांत आसतले. तांते उर्बा वाडयत म्हजे भशेन कितलेशेच कोंकणी कवी तयार केले. बार्देस, तिसवाडीच न्हय तर सत्तरी, दिवचल, साश्ट म्हालांतल्यान उगत्या मळबांत कवी आपल्यो कविता सादर करूंक येताले. भरत सर मुद्दाम कवी वांगडा तांच्या कवितांचेर भासाभास करून तांच्यो कवितांचो दर्जो सुदारपाक शकता हाचेर उपदेश करतालो.

भरत नायक सरांचे कोंकणी कवितेक खूब व्हड योगदान आसा. तांचे हें अचकीत वचप मनाक खूब दुख्ख दिवन गेलें. ताणें केल्ल्या वावराची फाव तशी

कोणेच दखल घेतली ना म्हणून खूब वायट दिसता. आमी कविता बरयल्यो, भरत नायक सरान आमचे भशेन कवी घडयले. कवी जॉन आगीयार, सुनील पालकार, शितल साळगांवकार, शोभा फुलकार, अविनाश गांवकार, रुपा कोसंबे, निता कुटीकार, सिंता वेणेंकार अशे कितलेशेच कवी भरत सरांच्या उगत्या मळबाच्या दुर्गीतल्यान तयार जाल्यात. आयज उगत्या मळबांत काळोखाचें ल्हार पातळलां. ज्येश्ठ अश्टताशी नाट्य कलाकार, नाटककार, कवी, एकांकी लेखक, कोंकणी राजभाशे खातीर, घटक राज्या खातीर, कोंकणी घटनेचे आठवे वळेरेत वचची म्हूण जिवाचें रान करपी आमचो भरत नायक सर आयज आमकां सगळ्यांक शांक दिवन गेलो. ताच्या आत्म्यांक चिरशांती लाबूं आनी तांच्या परिवाराक हे मळबा येदें दुख्ख सोंसपाक देवान घटाय दिवची.



रमेश साजू घाडी

साळगांव

आत्म चैतन्याचो साक्षात्कार घडोवपी कवी: भरत नायक

कवी भरत नायक हांचो ‘मना मना’ हो पयलो कवितांचो झेलो शाणै प्रकाशनाचे वतीन 1982 ह्या वर्सा उजवाडायिल्लो. भरत नायक हो कोंकणी नाट्य चळवळींतलो बुन्यादी वावरांतलो एक म्हालगडो चिरो. आयज मेरेन ताच्या व्यक्तिमत्वाक सृजनशील साहित्यीक आनी नाट्य कलाकार अश्या गुणांनी तेज आयलां. ताणें कितलेशेच पुरस्कार जोडले, तरीय ताचो लख्ख फुडार पारखुवपाक कोणा ज्योतिशाची गरज ना, असो आपलो अभिप्राय नाट्य कलाकार पुंडलीक नायक दितात. कवी म्हणटा- *मोन्याक उतरां कुड्याक विश्व तशें मना, तूं म्हाका...* ज्या मनशाक मन आसा. तो मनीस. निमाणे खंयच्याय तत्वगिन्यानाचें मेज माप करपी मनिस्चू आसता. कितशींच वर्सां

उलगलीं तरीय अजूनय मना मनशांच्या मनाचो थाव घेवंक शकले नात. देखून मनशाचें मन हें अजून गूडच आसा. दिसान दीस, खिणा- कणकीं तें कुवाडीं घालीत आसता. देखून आयज भरत नायका सारको कवी अंतर्मनांचो सोद घेवपाक मुखार सरता. म्हजें मन शिरगांवच्या जात्रेतल्या होमखणाच्या इंगळ्यांची चित्रकलेक आदार रंगांचो जाल्यार शिल्पकलेक फातराचो. उत्तरांक मात खारोलो असो अर्थ आसता. तिका आकार नासता आनी घाडूय नासता, तशेंच जिवूय नासता. असल्या निजीव उत्तरां प्राण फुकून कवीक संवेदनां जागोवच्यो आसता. देखून काव्याक सदांच श्रेश्ठ कला मानल्या अशें कवी पांडुरंग भांगी म्हणटात. कवी म्हणटा- केनाय म्हज्या मना दोळ्यांत कुसळ पडटा, आनी

हिमालय लेगीत विरगळटा... मनां सारके थिल्लार आनीक कोणूच ना. केन्ना तें तरेकवार विकल्प तयार करता. दुस्वासान फुस्कारता. येसान सुखावता. अपेसान निरशेंता. तरीय निर्धारान चलत वता. देख- *मना तुका ना मास ना हाड ना रागत ना कुड तरी तुजें अस्तित्व एक सत, एक गूढ...* केन्ना केन्ना जशें मनाक उलोवंक येना. तेन्ना आपल्या मनांतलो कल्लोळ सांगूंक कळना. कुड्यांक संवसार पारखूक कळना. तेच बरी आपलेंय मन कोणेंय पारखुवंचें अशें ताका दिसप सहाजीक आसा. *काळ्या कुपांचें घांटांर घांट, म्हज्या मनां आड झगझगायलें, कांठान कांठ.* मन हें अर्थांग दर्या. तांचो अजून मेरेन थांग लागना. देखून ते मनाकूच विचारता! *दोळ्यांत म्हज्या नदर कुडीत आत्मो खंया रे मनां. सांग म्हाका, तुजो आस्पाव खंय. तुकाच लागून उरता हांव.* संवसारांत घुस्पून अशें तें मनाक शिटकायता. भरत बाबाचे कवितेंत रंग आसात. घाट आसा तसोच भावनांचो उमाळोय आसा. *मन रंगीत पिशोल कर, मेळत ताजेर, ओडित चल...* *रातच्या काळखांत मनां म्हजीं संप करतात. कडा कडा नारे दिवन, मोर्चे काडटात, घेराव घालतात, बंड करतात, फातर मारतात, उजो घालतात, उजवाडाच्या येरादारींत दंग जातात!* मन, कूड आनी जीव हांच्या मदलो भायलो- भितरलो खेळ म्हळ्यार जीण. जिवाच्या आरुड जावन मन कुडक घडू वेगावन घोडेसार जाता. मुळांत वस्तू एकूच आसा. ताकाच

लागून खात्रेन आत्म्यांक आत्म वस्तू म्हळां. देखून कवी म्हणटा- *एक मन म्हजें दोन व्हडी, दोनूय चल्ली पलतडी!* आत्म चैतन्याचो साक्षात्कार जावप, हेच मानवी जिणेंचे ध्येय आसूंक जाय. ह्या ध्येया पासत मनीस केन्ना- केन्ना प्रयत्न करता खरो. पूण तो हेर प्रपंचात आनी शरीर भोगांत आडखळटा. तेन्ना भरत म्हणटा- *मनाची कूड रिती करपाक सगल्यो मुर्त्यो, फोडून मोडून भायर उडयल्यो तरीय वण्टीर उल्योच एकेकांच्यो खुणो!* मनशाक जीण ही सैमान दिल्या. पूण मन हें फकत एक कल्पना आसा. कूड ही जरीय पंच महाभूतांनी जल्मल्या तरीय, कवी भरत अशी जाप दिता. *मना मना. दोंगर नाका फोंड जा, पावस पडचो आसा!* जशें परी दर्यांतल्या उदकांत नुस्तें पेंवता. ताकाच खबर नासता. उदका बगर ताची जीण व्यर्थ आसता म्हूण. तरीय उदकाच्या उस्वासान तें जियेंता. मनीस रमला सुखांत, ताका अजून आपल्या मनाची वळख घडची आसा. *मना मना चल सोडून येवं नाका परतून उरतां हांव संवसारांत घुस्पून...* मुळांत, मना मना म्हळ्यार आत्म चैतन्याचो साक्षात्कार.



विशाल सिनाय खांडेपारकार

8080622370



वेंरें-बार्देसांत 17 मेक 'सूरसंगम'

■ भांगरभूंय । प्रतिनिधी

पणजी : वेंरें-बार्देशांत श्री शांतादुर्गा नेलेंकरीण देवस्थानाच्या 110 व्या वर्धापन दिसा निमतान 17 मेक सांजवेळा 7 वरांचेर भाटकार कुटुंबान स. राधाबाई (गोकुळाबाई) आनी स. बाळकृष्ण (कृष्णदास) भाटकार हांचे यादीक निषाद क्रिएशन निर्मीत 'सूरसंगम' हो मराठी भावगीतां, भक्तीगीतां, नाट्यगीतां, चित्रपट गितां, युगुलगीतां अश्या विविधरंगी गितांची विशेश कार्यावळ आयोजीत केल्या. सकाळीं धर्मीक विधी, दनपरां महाप्रसादा आनी सांजवेळा 6.30 वरांचेर श्रींची पालखी मिरवणूक काडटले.

'सूरसंगम' कार्यावळींत झी मराठी सोरगमपचे महाअंतिम फेरयेचो मानकरी गणेश मेस्त्री (महाराष्ट्र), कलस मराठीच्या सूर नवा, ध्यास नवाची मानकरी मालविका दीक्षित (पुणे) आनी नामनेची गोंयची सुगम



गणेश मेस्त्री

गायिका अनुष्का थळी गायतली. तांकां नितीन कोरगांवकार (तबला), बाळकृष्ण मेस्त (सिंथेसयझर), शिवानंद दाभोळकार (संवादिनी) आनी आश्विन जाधव (ऑक्टोपॅड) हे नामनेचे वादक साथसंगत करतले. नामनेचे युवा निवेदिका नेहा उपाध्ये हिचें निवेदन आसतलें.

अनुष्का थळी

अनुष्का साळगांवकार थळी हांणी आपलें गायनाचें सुरवातीचें शिक्षण



मालविका दीक्षित

आपली आवय शौतल साळगांवकार हांचे कडेन घेतलें. सध्या नामनेची गायिका प्रचला आमोणकार हांचे कडेन तां शास्त्रीय गायनाचें फुडलें शिक्षण घेतात. तांचो बापूय शशिकांत साळगांवकार हांचे कडल्यान तांकां अभिनयाचे धडे मेळ्ळे. अनुष्का हांणी संगीत नाटकांतल्यान भुमिका केल्यात. कितल्याश्याच सर्तींतल्यान तांकां इनामां मेळ्ळ्यांत. भावगीत, नाट्यगीत, अभंग, चित्रपटगितां अशे विविध प्रकार ताें



अनुष्का थळी

गायतात. **गणेश मेस्त्री** आयडिया सोरगमपच्या 2014 च्या पर्वांत महाअंतिम फेरयेचो मानकरी थारिल्लो गणेश मेस्त्री हाका पंडित सुरेश वाडकर हांच्या मार्गदर्शनाचो लाब जाला. ईटीवी गौरव महाराष्ट्राच्या कार्यावळींत तो उपजेतवंत थारिल्लो. महाराष्ट्रांतल्यो 12 संगिताच्यो सर्ती ताणें गाजयल्यात. मळभ, देहांत, फक्त दशवतार ह्या चित्रपटांक ताणें पाश्र्कायन केलां.

कलाकाराक कलेचें वेसन लागूंक जाय

विनायक खेडेकार : पणजे रंगली 'स्वरयोगी' सांगितीक कार्यावळ



'स्वरयोगी' सांगितीक कार्यावळीचें दिवली पेटोवन उक्तावण करतना पद्मश्री विनायक खेडेकार. कुशीक पं. रोणू मुझुमदार आनी हेर मानेस्त



'स्वरयोगी' माहितीपटाचें अनावरण करतना पं. रोणू मुझुमदार.

■ भांगरभूंय । प्रतिनिधी

पणजी : कलाकाराक कलेचें वेसन लागूंक जाय. जाल्यारच ताची कला मुखार वता. कलाकार आपलें नांव जोडूंक शकता अशें पद्मश्री विनायक खेडेकार हांणी सांगलें. गोंयचे नामनेचे सतारवादक सगेंस्त पं. योगराज नायक हांचे यादीक योगराज नायक प्रतिष्ठानाचे वतीन इन्स्टिट्यूट मिनेझिस ब्रागाझाच्या पालवान आयएमबीच्या सभाघरांत शेनवारा जाल्ले 'स्वरयोगी' हे सांगितीक कार्यावळींत पद्मश्री खेडेकार मुखेल वक्ते म्हणून उलयताले.

ह्या वेळार मुखेल सोयरे म्हणून आंतरराष्ट्रीय नामनेचे बांसीरवादक पं. रोणू मुझुमदार हाजीर आसले. माचयेर प्रतिष्ठानाची अध्यक्ष आनी योगराज हांची भयण प्रचला आमोणकार आनी

गायन-वादन रंगलें

सुरवातीचे मैफलींत योगराज हांचे शिश्य सदानंद आमोणकार आनी हरी शर्मा हांचें सतारवादन रंगलें. तांकां डॉ. उदय कुलकर्णी हांणी तबला साथ दिली. दुसरी मैफल लक्ष्मीकांत खांडेकार, पूनम बुधळकर आनी सुब्रमण्यम हेगडे ह्या तांच्या शिश्यांनी रंगयली. तांकां सुरजित थळी हांणी तबला साथ दिली. प्रचला आमोणकार हांणी शास्त्रीय गायनांत झिंजोटी राग आळोवन रंग भरलो. तांकां किशोर पांडे हांणी तबल्याचेर जाल्यार दत्तराज सुर्लाकार हांणी संवादिनीचेर साथ दिली. अखेरेक योगराज हांच्या शांती प्युजन बॅण्डाची झलक निखील जोशी, एल्वीस लोबो, सेर्जो गुदिन्हो, विष्णू शिरोडकार, प्रशांत महाले, सुरजित आनी सांतान कार्वाळो हांणी दाखयली.

पूनम बुधळकर हाजीर आसलीं.

योगराज गेल्ल्याचें दुख्ख फकत तांच्या कुटुंबाचें, गोंयचें न्हय जाल्यार कला विश्वाचें आसा. ताच्या मरणान एक चकचकतो हिरो अवेळार दुभंगला. कला अकादमींत सतार वर्ग सुरू करपाचें थारलें तेन्ना

विद्यार्थी मेळटलो काय कितें हो प्रस्न आसलो मात योगराज हो ह्या वर्गीत हिरो सांपडलो हाचें समाधान आसा. कलाकारान कलेचें वेसन लावून घेतनाच मेहनत करीत रावंक जाय कारण मेहनतीन कला वाडटा. गोंयांत स्वरवाद्यां परस तालवाद्यांक चड

स्थान आसा अशेंय खेडेकार हांणी सांगलें.

योगराजा सारके व्हड मनाचे कलाकार इश्ट चुकूनच मेळटात. वाद्याची छेड शिकून येना. ती दैवी देणगी आसता. ताका ती मेळिल्ली. तो सुरांचो खरो योगी आसलो अशें पं. रोणू मुझुमदार हांणी सांगलें.

पं. रोणू मुझुमदार हांचे हस्तुकीं स्वरयोगी माहितीपटाचें लोकार्पण जालें. ह्या वेळार योगराज हांची आवय श्यामला, बायल उषा, धूव डॉ. गौतमी आनी पूत कार्तिक हीं हाजीर आसलीं. माहितीपटाची निर्मिती केल्ल्या कार्तिकाचो पं. रोणू मुझुमदार हांचे हस्तुकीं भोवमान जालो. प्रचला आमोणकार हांणी येवकार दिलो. साईश देशपांडे हांणी कार्यावळीचें सुत्रसंचालन केलें आनी पूनम बुधळकर हांणी उपकार मानले.

खोलपेवाडी-साळांत नितळसाण मोहीम



नितळसाण मोहिमेंत वांटेकार जाल्ले तरणाटे. (विशांत वझे)

■ भांगरभूंय । प्रतिनिधी

दिवचल : श्री शिवाजी क्रिडा आनी सांस्कृतीक मंडळ, खोलपेवाडी, साळ, दिवचलचे वतीन साळ पंचायत वाठारांतल्या विंगडविंगड सुवातांनी नितळसाण मोहीम घडोवन हाडली. ही मोहीम श्री केळेस्वर मंदिर, खोलपें, सरकारी मुळावी शाळा, खोलपेवाडी, शिवाजी राजे हायस्कूल आनी खोलपेवाडी खेळां मैदान अश्या विंगडविंगड वाठारांनी नितळसाण मोहीम घडोवन हाडल्या.

शिवाजी मंडळाच्या सगल्या वांगड्यांनी हे मोहिमेंत उमेदीन वांटो घेतलो. खोलपेवाडींतले राष्ट्रपती पुलीस पदक जैतवंत एसपीजी वरिश्ट अधिकारी महेश आडेलकर हांणी शिवाजी मंडळाची तुस्त केली आनी शिवाजी मंडळ सातत्यान विंगडविंगड कार्यावळी करतना समाजकार्य करता म्हणून तांची तोखणाययूय केली.

मंडळाचे अध्यक्ष रामदास वरक हांणी नितळसाणेचें म्हत्व सांगलें. दर वर्सा पावसाळो सुरू जावचे आदीं शिवाजी मंडळाचे वांगडी एकठांय येवन ही मोहीम चालीक लायतात.

हे मोहिमेंत उपाध्यक्ष विजय सावळ, भांडडारी संतोष झोरे, सचीव मंदार पाटील, सायली सावळ, विनायक तिवरेकार, सविन कोळेकार, सेबी डिमेलो, प्रदीप वरक, शिवम परब, आरूश जंगले, आचल तिवरेकार, योगिता सावळ, रुशब रेडकार, ओम ठाकूर, जनार्दन ठाकूर, दीप्ती राऊत, रसिका शिरसाट, सिद्धी राऊत, गौरव घोरे, निशा तिवरेकार, वैशाली गावस हांणी हे मोहिमेंत वांटो घेतलो. उपाध्यक्ष विजय सावळ हांणी सगल्यांचे उपकार मानले.

भारतीय संस्कृती तिगोवपाचें काम शिक्षकांनी करचें

महेश आडेलकार : साळ पुनर्वसन शाळेक भेट

■ भांगरभूंय । प्रतिनिधी

म्हापर्शे : राष्ट्रपती पुलीस पदक फावो जाल्ले महेश लवू आडेलकार हांणी हालींच पुनर्वसन साळांतले सरकारी मुळावे शाळेक भेट दिली. दिल्लींतलो स्पेशल प्रोटेक्शन ग्रुप, एस. पी. जी. वरिश्ट सहाय्यक म्हणून महेश आडेलकार हे पदभार सांबाळटात. ते खोलपेवाडी साळ गांवचे पूत. खोलपेवाडी गांवचे उच्च विद्या विभूषीत अशें हें व्यक्तीमत्व. ल्हानपणा पासून तांकां देशसेवेचो ध्यास. ताका लागून तांणी शीम सुरक्षा दळांत नेकरी स्विकारली. थंय तांणी विंगडविंगड जबाबदाऱ्यो पेलल्यो. आनी म्हणूनच निवृत्ती उपरांत तांकां दिल्लींत स्पेशल प्रोटेक्शन ग्रुप एस. पी.जी.त वरिश्ट सुरक्षा सहाय्यक म्हणून नेकरी मेळ्ळी. २०२१ वर्साचें राष्ट्रपती पुलीस पदक तांकां फावो जालां.

आडेलकार हे वर्सांतल्यान एक फावटीं गोंयांत येतात. हे भेटींत तांणी सरकारी मुळावी शाळा,

मालविका दीक्षित

पुणेची नामनेची युवा गायिका (कलस मराठी वयल्या सूर नवा ध्यास नवाची मानकरी) मालविका फाटलीं 17 वर्सां ज्येश्ठ गायिका डॉ. माधुरी डोंगरे हांचे कडेन हिंदुस्तानी शास्त्रीय संगीत शिकता. अ. भा. गांधर्व महामंडळाची विश्राद पदविका पयले श्रेणींत तिणें मेळयल्या. 2009 वर्सा झी मराठी सोरगमपच्या पयल्या लिटल चॅम्प पर्वांत ती आसली. भारत सरकाराच्या सांस्कृतीक मंत्रालयाची शिश्यवृती तिणें मेळयल्या. पंडित हृदयनाथ मंगेशकार हांचे हस्तुकीं पी. सावळाराम स्मृती पुरस्कार तिका फावो जाला. एहसास फावंडेशन, पुणेचो युवा गायिका पुरस्कार, कलांगणचो गुणनिधी पुरस्कार, पंडित राम मराठे पुरस्कार अश्या पुरस्कारांची ती मानकरी थारल्या. चित्रपटां खातीर तिणें पाश्र्कायन केलां. तिच्या एका गिताक प्रतिष्ठेचो चित्रदर्पण पुरस्कार खातीर नामांकन मेळिल्लें.

वांते-सत्तरींत नारद जयंती

■ भांगरभूंय । प्रतिनिधी

वाळपय : हरिभक्त परिशद, गोमन्तक आनी सुखद चैतन्योपासना केंद्र, वांते-सत्तरी हांच्या जोड पालवान वैशाख वद्य द्वितीया मंगळार, 17 मे दिसा नारद जयंतीची कार्यावळ आयोजीत केल्या.

हे कार्यावळी अंतर्गत दनपरां 3 वरांचेर श्री नारद मुर्तीचें विधीवत पुजन जाल्लें. दनपरां 3.30 वरांचेर ह. भ. प. नूतन आनी उत्कर्ष रेवोडकार हांचें जोड किर्तन जातलें.

सांजवेळा 4.30 वरांचेर बालकिर्तनकार प्राजक्ता जोशी हांचें किर्तन जातलें. सांजवेळा 5 वरांचेर ह. भ. प. वंदना जोशी हांचें किर्तन जातलें. सांजवेळा 5.30 ह. भ. प. विवेकबुवा जोशी हांचें नारदीय भक्तीसुत्रां ह्या विशयाचेर निरूपण जाल्लें.

सांजवेळा 6 ते 7 ह. भ. प. विष्णुबुवा शेटाग्यकार हांचें किर्तन जातलें. उपरांत आरती आनी पसायदानान कार्यावळीची सांगाता जातली. सुखद चैतन्योपासना केंद्र, वांते, सत्तरींत जातले हे कार्यावळीक लोकांनी व्हडा संख्येन येवचें अशें आयोजकांनी आवाहन केलां.

दिवचले व्हाळांतलो गाळ उयितले

■ भांगरभूंय प्रतिनिधी

दिवचल : दिवचलच्या शांतादुर्गा सर्कला लागसारच्या व्हाळांतलो गाळ उयितलें. उदका संसाधन खाल्याचे वतीन हें काम 4 लाख रुपया मोडून करतले. आमदार डॉ. चंद्रकांत शेट्ये हांणी नाल्ल फोडून ह्या कामाचो शुभारंभ केलो.

ह्या वेळार नगरसेवक अनिकेत चव्हाणकर, के. पी. नायक पोकळे आनी हेर हाजीर आसले. पावसांत रस्त्यार उदक येवचें न्हय तशेंच उदक सुरळीत वचचें हे खातीर दर वर्सा प्रमाण अंदूय हें काम हातांत घेवन शाश्वत उदक तुंबचें ना हाची जमनाय घेवची अशें डॉ. शेट्ये हांणी सांगलें.

वेंरेंचीं आदर्श : राधाबाई आनी बाळकृष्ण

दरवर्सा वेंरें-बार्देशांतल्या प्रतिष्ठीत भाटकार कुटुंबांतली आवय स. राधाबाई (गोकुळाताई) आनी बापूय स. बाळकृष्ण (कृष्णदाद) हांचे यादीक वेंरेंच्या श्री शांतादुर्गा नेलींकरीण देवस्थानाच्या वर्धापन दिसा निमतान विशेश संगिताची कार्यावळ भाटकार कुटुंबाचे वतीन आयोजीत करतात. राधाबाई आनी बाळकृष्ण हें दांपत्य सेवाभावी, परोपकारी म्हणून वेंरें गांवांत परिचीत आसलें.

स. राधाबाई ही धाकणे-मडकयच्या धाकणकार कुटुंबांतली व्हडली धूव, पूर्वाश्रमीची गोकुळाताई. ती गांवांतल्या कश्टाळू, गरिबांक सदांच आदाराचो हात दिताली. आयजूय चार दशकां उपरांत थंयच्या जाण्ट्यांच्या स्मरणांत तिचें कार्य आसा.

गोकुळाताई अल्पायुशी थारली. तांच्या म्होंवाळ यादींनी तांचो सांगात लाबिल्ल्यांच्या दोळ्यांत दुकां दाटून येतात. लग्ना उपरांत तीं वेंरेंच्या भाटकार घराण्यांत आयलीं



आनी आपल्या सुस्वभावान, दयाळूवृत्तीन हांगाय तीं सगल्यांक प्रीय जालीं.

भाटकार कुटुंबाची आयज जी भरभराट जाल्ली दिसता ती राधाबाईचे पुण्यायेन आनी कर्तबगारीन अशें भाटकार कुटुंबांतले लोक मानतात.

स. बाळकृष्ण (कृष्णदाद) हे श्री शांतादुर्गा देवस्थानाचे कितलींशींच वर्सां अध्यक्ष आसले. तांची कारकीर्द आदर्शवत थारली. ते देवीच्या

कृपाप्रसादाक पात्र थारले. तांणी केल्लें समाजकार्य, शिक्षण संस्था उबारपाक केल्लें सक्रीय सहकार्य, गरिबांक आनी अडचल्ल्यांक सदळ हातान केल्लें दान, ह्यो यादी आयजूय गांवकार काडटात. तांचें वेंरेंचे राजवाड्या सारकें भासपी प्रशस्त निवासस्थान, जंय आयजूय धर्मीक कार्यां, पारंपारीक कुलाचार उमेदीन जातात.

- राजलक्ष्मी भाटकार

नोकरे खातीर अणभवा वांगडाच शिक्षणीक प्रमाणपत्रूय म्हत्वाचें

डॉ. कामेश्वरी मूर्ती : जन शिक्षण संस्थान आनी इंदिरा गांधी मुक्त विद्यापीठ हांचे मदीं कबलात



जन शिक्षण संस्थान, गोंय आनी इंदिरा गांधी राष्ट्रीय मुक्त विद्यापीठ, क्षेत्रीय कार्यालय, पर्वरी हांचे मदीं जाल्ले समजिकायेचे कबलातीचें हस्तांतरण करतना डॉ. कामेश्वरी मूर्ती, प्रा. दत्ता नायक, श्रीहरी आठवले आनी डॉ. श्रीनिवास.

■ भांगरभूंय । प्रतिनिधी

पर्वरी : अर्द शिक्षीत आसल्यार नोकरेच्यो संदी उप्यो आसतात. आयच्या युगांत नोकरे खातीर अणभवा वांगडाच शिक्षणीक प्रमाणपत्रूय तितलेंच म्हत्वाचें आसता. अर्द शिक्षीत विद्यार्थ्यांक उच्च शिक्षणाच्यो संदी उपलब्ध करून दिवपाचें काम इंदिरा गांधी राष्ट्रीय मुक्त विद्यापीठ करता. उच्च शिक्षण घेवन नोकरेचे सुवातेर पदोन्नती जावपा खातीर पदवी प्रमाणपत्राची मजत जावंक शकता म्हणूनच आपली शिक्षणीक पात्रताय वाडोवपा कडेन विद्यार्थ्यांचो कल आसूंक जाय अशें इंदिरा गांधी मुक्त विद्यापीठाची क्षेत्रीय संचालिका डॉ. कामेश्वरी मूर्ती हांणी पर्वरी सांगलें.

जन शिक्षण संस्थान, गोंय आनी इंदिरा गांधी राष्ट्रीय मुक्त विद्यापीठ, क्षेत्रीय कार्यालय, पर्वरी हांचे मदीं समजिकायेची कबलात जाली. त्या वेळार ती उलयताली.

ह्या वेळार तांचे वांगडा जन शिक्षण संस्थान, गोंयचे अध्यक्ष प्रा. दत्ता नायक, संचालक श्रीहरी आठवले, कार्यकारी अधिकारी डॉ. श्रीनिवास, जन शिक्षण संस्थान, गोंयचे कार्यावळ अधिकारी निनाद वेळगेकर आदी मानेस्त हाजीर आसले.

जन शिक्षण संस्थान, गोंयचे वतीन पुराय गोंयांत कुशळटाय प्रशिक्षण वर्ग घेतात. प्रशिक्षीत लाबार्थी अर्दशिक्षीत आसतात म्हणून तांकां उंचेल्या शिक्षणाची गरज आसता. उंचेलें शिक्षण घेवन ते लाबार्थी वेवसाय

करपा खातीर सक्षम जातात म्हणून जन शिक्षण संस्थान, गोंय गांवागांवांनी चालू आशिल्ल्या प्रशिक्षण केंद्राच्या माध्यमांतल्यान इंदिरा गांधी राष्ट्रीय मुक्त विद्यापीठाच्या पालवान उच्च शिक्षणाच्यो संदी उपलब्ध करून दितले अशें संचालक श्रीहरी आठवले हांणी सांगलें.

जन शिक्षण संस्थान, गोंयचे अध्यक्ष प्रा. दत्ता नायक हांणी समजिकायेचे कबलातीचें वाचन केलें आनी तीं कागदपत्रां डॉ. कामेश्वरी मूर्ती हांचे सुवादीन घेतलीं. इंदिरा गांधी राष्ट्रीय मुक्त विद्यापीठाचें केंद्र जन शिक्षण संस्थान, गोंय हांच्या कार्यालयांतल्यान सुरू जाल्ल्याची घोशणा डॉ. श्रीनिवास हांणी केली. निनाद वेळगेकर हांणी सगल्यांचे उपकार मानले.

अध्यात्मीक शुद्ध चैतन्याचो उपदेश करप हें देव मामलेदारांचें म्हान कार्य

ब्रह्मेशानंद स्वामी : नाशकाक सिद्धपादाचार्य समाधी थळार भेट

■ भांगरभूंय । खबरांमेज

नासीक : अध्यात्माचें कार्य संत, सद्गुरू हांचे बगर शक्य ना. ग्रंथ, मुर्ती, फांटे ह्या सगल्यांचे पलतडींत वचून शुद्ध चैतन्याचो उपदेश करपी सद्गुरू, संत आसतात आनी ताका लागून तांच्या सगले ब्रह्म मानतात. ह्या चैतन्याचे आमी पुजक, उपासक, जांचें दायज, परंपरा आमी चलयतात. देव मामलेदारांनी अध्यात्मीक शुद्ध चैतन्य सगल्यां मेरेन पावयलें.

ह्या म्हापुरसांनी अध्यात्माचें ज्ञान आमकां दिलें. त्या ज्ञानाचो प्रचार आनी प्रसार देकान करूंक जाय अशें श्री श्वर दत्त पद्मनाभ पीठ, पीठधीश्वर पद्मश्री धर्मभूषण सद्गुरू ब्रह्मेशानंद स्वामीजींनी सांगलें.

पूज्य स्वामीजी विंगडविंगड कार्यावळींच्या निमतान मुंबय-नासीक भोंवडेर आसतना सद्गुरू सिद्धपादाचार्य स्वामीजी समाधी थळ-पंचवटी, नासीक-महाराष्ट्र हांगा भेट दिली. भारत



सद्गुरू सिद्धपादाचार्य स्वामीजीच्या समाधी थळार पुष्पांचन करतना सद्गुरू ब्रह्मेशानंदाचार्य स्वामीजी

सरकार वर्वीं अध्यात्मीक मळार पद्मश्री पुरस्कार फावो जाल्ले खातीर ही भेट विशेश आसली. ह्या वेळार पूज्य स्वामीजी उलयताले.

सामान्य मनशाक देवा कडेन जोडप, अध्यात्मीक शुद्ध चैतन्याचो उपदेश करप हें देव मामलेदारांचें म्हान कार्य आनी तेंच दायज ह्या संप्रदायाक लाबलां. तांणी गरीब, कश्टकरी समाजाक आपलो केलो. ते ज्ञानान, पदवीन समृद्ध आसले. पूण तांकां सामान्य लोकांची कळकळ आसली आनी म्हणून ते संत आसात. तांकां हांव देव ही उपाधी लायतां कारण तांणी देवा सारकें काम केलां. सगल्यांनी हो संदेश घेवन अध्यात्म आचरणांतल्यान व्हड करचे अशें आवाहन सद्गुरू ब्रह्मेशानंद स्वामीजींनी केलें.

73 वर्सां उपरांत पयलेच फावट रचलो इतिहास

भारतान थॉमस कप जिखलो

14 फावट वस्ताद इंडोनेशिया पंगडाक 3-0 हारयलो



थॉमस कप जिखपी वस्ताद भारतीय पंगड

■ खबरां संस्था

बॅंकांक: भारतीय बॅडमिंटन पंगडान आयतारा 73 वर्सां उपरांत पयलेच खेप थॉमस बॅडमिंटन कप जिखून इतिहास रचलो. हे सर्तींत 14 फावट वस्ताद थारिल्ल्या इंडोनेशियाक 3-0 अशी हारोवपाची कामगिरी निमाणे करून दाखयली. भारत पयलेच फावट हे सर्तींत फायनलींत खेळटालो. पांच सेटांच्या हे मॅचींत भारतान सेगीत तीन सेट जिखून जैत मेळयलें. तीन एकोडी आनी एक दोट्टी गेम जिखून भारतान इंडोनेशियाक सहज हारयलें. पंतप्रधान नरेंद्र मोदीन जैता खातीर भारतीय पंगडाक परबीं भेटयल्यांत जाल्यार केंद्रीय खेळां मंत्रालयान पंगडाक 1 कोटी रुपयांचे इनाम घोशीत केलां. मंत्रालयान ऑलिम्पिक, आशियाई आनी राष्ट्रकुल खेळां उपरांत बॅडमिंटन सर्त जिखपी भारतीय पंगडाक इनाम जाहीर केलां. अणभवो किंदाबी श्रीकांतान

भारताच्या माथ्यार जैताचो तिळो लायलो. संवसारीक क्रमवारींत 11वे सुवातेर आशिल्लो श्रीकांत जेन्ना कोर्टार आयलो तेन्ना ताच्या भुजार आनीक एक एकोडी गेम जिखपाची जापसालदारी आशिल्ली. त्या वेळार भारत 2-0 असो आघाडेर आशिल्लो. ह्या दावकुऱ्या शटलरान आपल्या परस चड रॅकिगावाल्या जोनाथन क्रिस्टीक 21-15, 23-15 अशें सरळ सेटांनी हारयलें. ही गेम 48 मिनटां चल्ली. हाचे पयलो सेट वोगडायल्या उपरांत चिराग शेठ्टी आनी सात्विक साईराजान दुसरो आनी तिसरो सेट जिखून दोट्टी गेम जिखली.

पयली एकोडी लक्ष्य सेनान भारताक जिखून दिली. ताणे अँथनी सिनिसुका गिनटिंगाक 8-21, 21-17, 21-16 अश्या सेटांनी हारयलें. पयल्या सेटांत 8-7 अश्या वेळार अँथनी हांणे एकाफाटल्यान एक अशे 12 गुण मेळोवन 16 मिनटांत पयली

गेम जिखली. त्या उपरांत लक्ष्यान मुसंडी मारली आनी दुसरो सेट 21-17 असो जिखलो. तिसरी गेम ताणे 21-16 अशी जिखून भारताक 1-0 अशी आघाडी मेळोवन दिली. दोट्टे गेमींत चिराग शेठ्टी आनी सात्विकाक हार खावची पडली. इंडोनेशियाच्या मोहम्मद अहसन आनी कॅविन संजया सुकामुलजो जोडयेन पयली गेम 17 मिनटांत 21-18 अशी जिखली. चिराग आनी सात्विकान दुसरे गेमींत आक्रमक खेळ करून ती 23-21 अशी जिखली. तिसरी गेम 21-19 अशी जिखून तांणी भारताची आघाडी 2-0 अशी केली.

भारताचो एचएस प्रणयाक दुखापत जाल्लो आसतनाय डॅन्मार्क आडचे सेमीफायनलींत खेळपाक आयिलो आनी ताणे पंगडाक जैत मेळोवन दिल्लें. 1 वर 13 मिनटांत ताणे ही गेम 13-21, 21-9, 21-12 अशी भारताक जिखून दिली. थॉमस कपांतचे फायनल मेरेन भारताची



दोट्टी गेम जिखून भारताक जैत मेळोवन दिवपी चिराग शेठ्टी आनी सात्विक साईराजान

प्रवास शानदार जालो. ग्रुप फेरयेंत भारताक चीनी ताईपेन 2-3 अशें हारयलें. उपरांत भारतीय पंगडान जर्मनीक 5-0 हारयलें. क्वार्टर फायनलींत पांच फावट वस्ताद थारिल्ल्या मलेशियाक हारयलें. सेमीफायनलींत 32 फावट फायनल खेळपी डॅन्मार्काक हारयलें अशी फायनलींत प्रवेश केलो.

1948-49 वर्सा थॉमस कप बॅडमिंटन सर्त सुरू जाल्ली. इंग्लंडाचो बॅडमिंटन खेळगडो सर जॉर्ज एलन थॉमस हांणी ही सर्त सुरू केल्ली. संवसारीक फुटबॉल आनी डेव्हिस टॅनीस खेळा प्रमाण दादल्यां खातीर बॅडमिंटन सर्त सुरू करपाक सोदतालो. 1948-49 वर्सा इंग्लंडांत पयली थॉमस कप बॅडमिंटन सर्त जाल्ली. ही सर्त पयलीं तीन वर्सां उपरांत जाताली. 1982 वर्सा सावन ती दोन वर्सांनी जावपाक लागली.

व्हडलें जैत भारतीय क्रिकेट पंगडान 1983 वर्सा संवसारीक क्रिकेट सर्त

जिखिल्ली. भातीय बॅडमिंटन पंगडान 2022 वर्सा 73 वर्सां उपरांत जिखिल्ली थॉमस कप संवसारीक बॅडमिंटन सर्त जिखली. 1983 वर्सा भारतीय क्रिकेट पंगडान जिखल्ले सर्ती परस भारतीय वॅडमिंटन पंगडाचें हें जैत चड म्हत्वाचें आसा अशें संवसाकीर बॅडमिंटन सर्त जिखपी भारताच्या गोपीचंद हांणी म्हणलां. भारतीय पंगडाक ताणे परबीं भेटयल्यांत.

गोंय टायगर कप आज सावन

■ भांगरभूय । प्रतिनिधी

पणजी: गोंय युनायटेड स्पोर्ट्स अकादमी हांणी नावेली हांगच्या रोझरी मैदानार आयोजीत गोंय टायगर कप 2022 ही गोंय पांवड्या वयली आंतर ग्राम फुटबॉल सर्त सोमार 16 मे सावन जातली. नावेली



गुजराताचें चेन्नयचेर 7 गड्यांनी जैत ‘टॉप टू’तली गुजराताची सुवात पक्की

■ खबरां संस्था

मुंबय: आयपीएलाच्या 15व्या सिझनांतल्या 72वे मॅचींत गुजरात टायटन्सान चेन्नस सुपर किंग्जाक 7 गडी राखून सहज हारयलें. चैन्नय पयलीं खेळटना गुजराता सामकार 134 धांवड्यांचे लक्ष्य दवरिल्लें. गुजरातान सात गडी राखून ते सहज हातासलें. ह्या जैताक लागून गुजरात टायटन्साचें प्ले ऑफांतल्या दोन टॉप पंगडांतली सुवात निश्चीत जाल्या.

चैन्नय पंगडान टॉस जिखून पयलीं खेळून 134 धांवड्यांचें आव्हान दिल्लें. ताचो फाटलाव करतना गुजरातान सुरवेक सावन आक्रमक पवित्रो घेतलो. तांचो ओपनर वृद्धिमान साहान नाबाद अर्द शेंकड्याची खेळी केली. ताणे 57 बॉलांत 7 चौके आनी एक सको मारून 67 धांवड्यो केल्यो.

ताचे हे खेळीक लागून गुजराताक जैता मेरेन पावस सोपें जालें. ओपनिंगाक आयिल्ल्या शुभमन गिलाक (18) व्हडली खेळी करपाक मेळ्ळी ना. मॅथ्यू वेड लेगीत फकत 20 धांवड्यो करपाक शकलो. गुजराताचो कॅप्टन हार्दिक पांड्या फकत 7 धांवड्यो करपाक शकलो. मात साहा आनी डेव्हीड मिलर जोडयेन पंगडाक सार्व्चार करीत जैता मेरेन पावयलें.

टॉस जिखून चैन्नयन बॅटिंग करपाचो निर्णय घेतलो. ओपनर ऋतुराज गायकवाडान अर्द शेंकड्याची खेळी करून पंगडाक व्हडलें धांवसंख्ये मेरेन व्हरपाचो यत्न केलो. मात मदले फळयेंतल्या बॅट्समनांक धांवड्यो करपाक येश मेळ्ळें ना. इवेन कॉन्वे फकत 5 धांवड्यो करपाक शकलो. मोईन अली आनी एन जगदीशन हांणी


दरेकी 22 आनी 39 धांवड्यो केल्यो. ताका लागून तांकां 20 ओव्हरींत फकत 133 धांवड्यो करपाक मेळ्ळो.

दुसरे वटेन गुजरात टायटन्साच्या बॉलरांनी चैन्नयच्या वॅट्समनांक येशस्वी जावपाक दिलें ना. तांचे सामकार ऋतुराज सोडून हेर एकाय बॅट्समनाक व्हडली खेळी करपाक जमलें ना. मोहम्मद शमीन इवेन कानवे आनी एम एस धोनी ह्या दिग्गजांक आवट केलें. जाल्यार रशद खान आनी अलझारी जोसेफान दरेकी एक विकेट घेतली. चैन्नय वतीन माथिशा पथारिना हाणे बरो खेळ केलो. आपल्या पदापणातूच ताणे दोन विकेटी घेतल्यो. मोईन अलीक एक विकेट घेवन गुजराताक अडचणींत हाडपाचो यत्न केलो. मात ताचो फायदो जालो ना.

मालवणांत जाल्ल्या अखील भारतीय कोंकणी परिशदेच्या अधिवेशनाचीं खीणचित्रां

फोटो - तुकाराम गोवंकार





आर्गा
भरत रघुवीर नायक
 ज्येश्ठ कोंकणी साहित्यीक आनी कोंकणी चळवळीचे कार्यकर्ते
 गोल्डन हील क्लब, सांताक्रुझ - आल्त

हांकां आयतार, १५ मे दिसा मरण आयलें आनी त्याच दिसा तांचेर निमाणे संस्कार केले.

तांच्या फाटल्यान घरकान्न : **कल्याणी भरत नायक**
 भाव / भावजय : **श्रीमती रेखा मनोहर नायक, शरद / निता, दिलिप/ तनूजा, भयण/ भावोजी / कुंदा / दत्ताराम साळगांवकार, प्रियांका / पुरुषोत्तम नारनोडकार, पुतणयो/ सून : विद्या / अभिजीत नायक, श्रुती / शुभ्रम नायक, संकेत दिलिप नायक, गौरव शरद नायक, पुतणयी आनी जावंय: आश्विनी प्रशित म्हादोळकार**





ADVANCE BOOKING NOW OPEN
 The Atrium Mall,
 Dada Vaidya Chowk, Next to BSNL Exchange, Ponda - Goa
Bhool Bhulaiyaa 2 (Hindi) U/A
 10:00am, 12:45pm, 3:45, 6:45 & 10:00pm
Programming & Pricing are Subject To Change Without Prior Notice. Please Carry Age Proof For An Adult Movie.
FOR MORE UPDATES 95031 75052



लोकभारोत लोकांचो आवाज


भांगरभूंय

To get the **Free PDF** copy of
भांगरभूंय on whatsapp daily



Click here and join our
official Whatapp Group.

 log on to Bhaangarbhuin.com  [@Bhaangarbhuin](https://twitter.com/Bhaangarbhuin)

 Facebook.com/Bhaangarbhuin